

بِسْمِ اللَّهِ الرَّحْمَنِ الرَّحِيمِ

# நபி வழி

உண்மை இஸ்லாத்தின் கொள்கை விளக்க இதழ்



ஜூன் - 2009 விலை ரூபாய் 7/-

## இறைதூதை எடுத்துரைத்தல்

### திருக்குர்ஆனிலிருந்து...

“அல்லாஹ்வின் பக்கம் மக்களை அழைத்துத் தம்முடைய நம்பிக்கைக்கேற்ப செயலாற்றி, நான் கட்டுப்பட்டு நடப்பவர்களைச் சேர்ந்தவனாவேன் எனக் கூறுபவரை விடவும் மிகச் சிறந்ததனைக் கூறுபவன் எவன்?” (41:34)

“நீர் நளிநமாகவும், அழகிய அறிவுரையைக் கொண்டும் உம் இறைவனின் வழியில் அழைப்பீராக! மேலும் அவர்களுடன் மிக அழகிய முறையில் கருத்துப் பரிமாற்றம் செய்வீராக! அவனுடைய வழியிலிருந்து தவறியவர்களையும், நேரான வழியில் இருப்பவர்களையும் நிச்சயமாக உம்முடைய இறைவன் நன்கு அறிகின்றான்” (16:126)

### நபிமொழியிலிருந்து...

ஹஸ்ரத் அலி (ரலி) அவர்களிடம் ஹஸ்ரத் நபிகள் நாயகம் (ஸல்) அவர்கள் கூறியதாக ஹஸ்ரத் ஸஹல் பின் ஸஅத் (ரலி) அவர்கள் அறிவிக்கிறார்கள்:

அல்லாஹ்வின் மீது ஆணை! ஒருவனுக்கு உம் மூலம் அல்லாஹ் நேர்வழி காட்டினால் அது உமக்கு (விலைமதிப்பில்லா) செந்நிற ஒட்டகங்கள் கிடைப்பதை விட மேலானது.

(புகாரி - கிதாபுல் ஜிஹாது, முஸ்லீம்-கிதாபுல் ஃபளாயில்)

ஹஸ்ரத் நபிகள் (ஸல்) அவர்கள் கூறியுள்ளதாக ஹஸ்ரத் அபூ ஹுரைரா (ரலி) அவர்கள் அறிவிக்கிறார்கள்:

நேர்வழியின் பக்கம் அழைப்பவனுக்கு, அந்த அழைப்பை ஏற்பவர்களுக்குக் கிடைக்கும் அதே அளவு நற்பலன் கிடைக்கும். அவர்களுக்கு கிடைக்கும் நற்பலன் சிறிதும் குறைக்கப்படுவதில்லை. அவ்வாறே வழிகேட்டின் பக்கம் தூண்டுபவன் அதனைப் பின்பற்றுபவர்கள் சுமக்கும் அதே அளவு பாவத்தை சுமப்பான். பாவச் செயலில் ஈடுபட்டோருக்குக் கிடைக்கும் தண்டனையில் சிறிதும் அவருக்கு குறைக்கப்படுவதில்லை.

(முஸ்லீம் - கிதாபுல் இல்ம்)

### ஹஸ்ரத் இமாம் மஹ்தி (அலை) அவர்களின் கூற்றிலிருந்து...

“நமக்கு சக்தியிருந்தால் நாம் வறியோர்களைப் போன்று வீடுவீடாக சென்று இறைவனின் உண்மையான மார்க்கத்தைப் பரப்புவோம். மேலும் உலகத்தில் பரவியுள்ள நாசமாக்கக் கூடிய ஷிர்கிலிருந்தும் (இறைவனுக்கு இணை வைப்பதிலிருந்தும்) குஃப்ரிலிருந்தும் (இறைமறுப்பிலிருந்தும்) மக்களைக் காப்பாற்றுவோம். மேலும் நாம் கொல்லப்பட்டாலும் சரியே அதிலேயே நமது வாழ்க்கையை முடித்துக் கொள்வோம்.”

(மல்ஃபூஸாத் தொகுதி 3 பக்கம் 391)

## வேடிக்கையின் உச்ச கட்டம்

### M. முஸ்ஸம்மில், முஅல்லிம் பண்டுட்டி

JAQH பிரிவுற்குட்பட்ட ஒரு மௌலவி K.M. முஹம்மது மைதீன் உலவி என்பவர் அவர்களது அமைப்பால் வெளியிடப்பட்டுள்ள 'கியாமத் நாளின் அடையாளங்கள்' எனும் நூலில் தஜ்ஜூல், யாஜூஜ், மாஜூஜ், மேற்கில் சூரியன் னுதித்தல் போன்ற முன்னறிவிப்புகளுக்கு விந்தையான கற்பனைக்கு கூட எட்டாத விளக்கத்தை அளித்துள்ளார். இதற்கு முன்பும் இவர்களும், தவ்ஹீத்வாதிகளும் இதற்கு இதே போன்ற விந்தையான பதில்களை அளித்து வருவதையும், அவர்களின் மூதாதையர் சுன்னத்து வல் ஜமாஅத்தினர் அளித்து வருவதையும் நாம் அறிவோம். அதற்கான தெளிவான ஆதாரப்பூர்வமான விளக்கத்தையும் பதில்களும் அஹ்மதிய்யா முஸ்ஸம்மில் ஜமாஅத் சார்பாக பல்வேறு கோணங்களில் அளிக்கப்பட்டுள்ளன.

அவற்றை அவர்கள் மறைத்து மீண்டும் மீண்டும் தங்களின் மடமையை வெளிப்படுத்தி வருவது நாம் அறிந்த ஒன்றே என்றாலும் அந்நூலின் பக்கம் 51 இல் ஈசா நபியின் வருகை என்ற தலைப்பில் வழக்கம்போல் முரண்பாடான பொருளை தந்துவிட்டு பக்கம் 53 இல் 'ஈசா நபியின் வருகை மறுப்போர்' என்ற தலைப்பில் அஹ்மதிய்யா முஸ்ஸம்மில் ஜமாஅத்தின் சார்பாக ஹஸ்ரத் ஈசா (அலை) அவர்கள் மரணித்து விட்டார்கள் என்பதற்காக எடுத்து வைக்கப்படும் ஒருசில திருக்குர்ஆன் வசனங்களுக்கு வேடிக்கையான விளக்கம் அளித்திருக்கும் அவருக்கும், மக்கள் உண்மையை அறிவுப்பூர்வமாகவும் ஆதாரப் பூர்வமாகவும் அறிந்து கொள்ள வேண்டும் என்பதற்காகவும் அவற்றிற்கான பதிலை கீழே தருகிறேன்.

#### வாதம் -1

'அனைத்து ஆத்மாவும் மரணத்தை அனுபவித்தே ஆக வேண்டும்' என்று

அல்லாஹ் குர்ஆனில் (3:186, 21:36, 29:58) கூறுகின்றான். இதில் ஈசா (அலை) அவர்களுக்கு சலுகை இல்லை. அவர் இறந்து விட்டார் என்பதே உண்மை என்பது அஹ்மதிய்யத்தின் வாதம்.

#### அவரது விளக்கம்

"இதில் நாம் மாற்றுக் கருத்து கொள்ளவில்லை. ஈசா நபிக்கு மரணமே கிடையாது என்று நாம் கூறவில்லை. தற்போது வானில் உள்ளார்கள். மீண்டும் உலகிற்கு வருவார்கள். வாழ்வார்கள், மரணிப்பார்கள் என்றே கூறுகிறோம். மற்றவர் போலில்லாமல் இவர்களுக்கு மரணம் தாமதமாக வருகிறது என்று கூறுகிறோம். எனவே மேற்கண்ட வசனங்களின் அடிப்படையில் ஈசா நபி மரணித்து விட்டார்கள் என்று வாதம் வைக்க முடியாது.

#### நமது விளக்கம்

மேற்கூறப்பட்டுள்ள வசனங்களில் அனைத்து ஆன்மாக்களும் குறிப்பிட்ட காலத்திற்குள் இயற்கை விதிக்கு உட்பட்டு மரணத்தை சுவைத்தே தீரும் என்பது பொதுவான விதி என்று இறைவன் கூறியுள்ளான். இதில் ஈசா (அலை) அவர்களுக்கு மட்டும் எவ்வித விதிவிலக்கும் கூறப்பட வில்லை என்பதே அஹ்மதிய்யத்தின் வாதம். அடுத்து, இறைவன் இதே பூமியில் நீங்கள் வாழ்வீர்கள். இதிலேயே மரணமடைவீர்கள். இதிலிருந்தே நீங்கள் வெளியாக்கவும் படுவீர்கள். (திருக்குர்ஆன் 7:26) என்று கூறியதிலிருந்து மனித இனத்தின் வாழ்விடம் இப்பூமி மட்டுமேயன்றி வேறில்லை என்பது தெளிவாகிறது. ஆக நமது கேள்வி, ஈசா (அலை) அவர்கள் மனிதரா இல்லை மலக்கா என்பதே. அவர் மனிதர் என்றால் அவர் உயிர்வாழும் வரை அவர் வாழ்விடம் இப்பூமியாகத்தான் இருக்க வேண்டுமே தவிர

வானம் அல்ல. பிறகு இறைவன் ஹஸ்ரத் நபிகள் நாயகம் (ஸல்) அவர்களைப் பார்த்து கூறுகிறான்:

“உமக்கு முன்னர் எந்த மனிதருக்கும் என்றென்றும் வாழும் (மிக நீண்ட) வாழ்க்கையை நாம் வழங்கியதில்லை. எனவே நீர் மரணித்து அவர்கள் மட்டும் என்றென்றும் (மிக நீண்ட நாள்) உயிருடன் இருப்பதா? (திருக்குர் ஆன் : 21 : 35) என்று கூறியிருக்கும்போது ஈசா (அலை) அவர்களுக்கு மட்டும் மரணம் தாமதமாக வரும் என்று எதனடிப்படையில் கூற முடியும்? இப்பதில் அறிவுக்கும் திருமறைக் கூற்றிற்கும் புறம்பானதல்லவா?

### வாதம் - 2

முஹம்மது ஒரு தூதர் மட்டுமே ஆவார். அவருக்கு முன் தோன்றிய தூதர்கள் காலஞ்சென்று (மரணமடைந்து) விட்டனர் என்று இறைவன் கூறுகின்றான். (திருக்குர்ஆன் 3: 145) ஈசா (அலை) அவர்கள் உட்பட எல்லா தூதர்களும் காலஞ்சென்று விட்டனர் என்பதையே இது காட்டுகின்றது. மேலும் நபி (ஸல்) அவர்கள் மரணித்தபோது சில நபித் தோழர்கள் நம்ப மறுத்தனர். அவர்களிடம் அபூபக்கர் (ரலி) அவர்கள் இந்த வசனத்தையே ஒதிக்காட்டினார்கள். அதன் பிறகே ‘நபி (ஸல்) அவர்களும் இறப்பவர்கள்தான். இப்போது இறந்து விட்டார்கள்’ என்று ஏற்றார்கள் என ஹதீஸ்கள் கூறுகின்றன. எனவே, ஈசா நபி மரணித்து விட்டார்கள் என்பதை இந்த வசனம், மற்றும் ஹதீஸ் மூலம் விளங்க முடிகிறது என்பது அஹ்மதிய்யத்தின் வாதம்.

### அவரது விளக்கம்

ஈசா (அலை) அவர்கள் இனி வர உள்ளார்கள் என்பதற்கான ஆதாரங்கள் இல்லையானால் இவர்களின் இந்த ஆதாரம் வலுவானதாகவே அமையும். ஆனால் ஈசா (அலை) அவர்கள் வருவார்கள் எனும் ஆதாரத்தை கருத்தில் கொண்டு சிந்தித்தால் ‘அவருக்கு முன் பல தூதர்கள் சென்று விட்டனர்’ என்ற

வசனத்திலிருந்து ஈசா (அலை) அவர்கள் விதிவிலக்கு பெற்றுள்ளனர் என விளங்கலாம்.

இது போலவே ஈசா (அலை) அவர்கள் உட்பட அனைவரும் இறந்து விட்டனர் என நம்பியதால் நபி (ஸல்) அவர்களின் மரணத்தை நபித் தோழர்கள் ஏற்றுக் கொண்டனர் என்ற வாதமும் சரியல்ல. ஈசா (அலை) அவர்கள் வருவார்கள் என்பதை நம்பி அவர்கள், உயிருடனும் உடலுடனும் உயர்த்தப்பட்டார்கள் என்றே நம்பினார்கள். உடல் இங்கே உள்ளது. உயிர் மட்டுமே உயர்த்தப்பட்டது என அவர்கள் நம்பவில்லை. அப்படி அவர்கள் நம்பியிருந்தால் நபி (ஸல்) அவர்களின் அசைவற்ற, உயிரற்ற உடலைக் கண்டபின் நபி (ஸல்) அவர்களின் மரணத்தை நம்பாமல் இருந்திருப்பார்களா? நபி (ஸல்) அவர்களின் உடலும் காணாமல் போயிருந்தால், ஈசா நபி போல் நபி (ஸல்) அவர்களும் உயர்த்தப்பட்டு உயிருடன் உள்ளார்கள் என்று எண்ணலாம். ஆனால் அப்படி ஒரு சூழலே இல்லாத போது நபி (ஸல்) அவர்களின் மரணத்தோடு ஈசா நபியின் மரணம் பற்றி சிந்திக்க வேண்டியதில்லை.

### நமது விளக்கம்.

முதலாவதாக முன்பு தோன்றிய அதே ஈசா (அலை) அவர்கள்தான் மீண்டும் பூத உடலுடன் வானிலிருந்து வருகை தருவார்கள் என்றால் அதற்கான திருக்குர்ஆன், நபிமொழி ஆதாரங்களை அவர் தாராளமாக முன் வைக்கலாம். ஆனால் அவரால் மட்டுமல்ல எவராலும் அதை நிரூபிக்க முடியாது என்பதே அழுத்தமான உண்மை. திருக்குர்ஆனை நாம் ஆராய்ந்தால், 2000 ஆண்டுகளுக்கு முன் தோன்றிய அந்த ஈசா (அலை) அவர்கள் பனீ இஸ்ராயீல் சமுதாயத்திற்காக மட்டும் அனுப்பப்பட்ட தூதர் (3:50) என்றும் அவர்கள் ஏனைய நபிமார்களைப் போல் உணவருந்தி வாழ்ந்து வந்தார்கள் (திருக்குர்ஆன் : 5: 76) என்றும் ஏனைய நபிமார்கள் எவ்வாறு மரணத்தை சந்தித்தார்களோ அவ்வாறே

மரணித்து விட்டார்கள் என்றும் (3:145)மேலும் ஈசா (அலை) அவர்களுக்கு எங்கும் எவ்வித சலுகையும் விதிவிலக்கும் வழங்கப்படவில்லை என்பதுமே நமது வாதம். இவர் கூறுவதுபோல் ஈசா (அலை) அவர்களுக்கு விதிவிலக்கு அளிக்கப்பட்டிருந்தால் அதற்கான ஆதாரத்தை அவர் காட்ட வேண்டும்.

இது மட்டுமின்றி ஹஸ்ரத் நபிகள் நாயகம் (ஸல்) அவர்கள் நபி மொழியில் மிகத் தெளிவாக நான் (மிஃராஜில்) ஈசா, மூஸா, மற்றும் இப்ராஹீமை பார்த்தேன். ஈசா சிவந்த நிறத்தையும் சுருண்ட முடியையும், விரிந்த மார்பையும் கொண்டிருந்தார் என்று கூறிவிட்டு மற்றுமொரு ஹதீஸில்;

“நான் கனவில்... கோதுமை நிறமுடைய நீளமான கேசத்தைக் கொண்ட ஒருவரை தலையிலிருந்து நீர் வடிந்தவாறு கண்டேன்... நான் இது யார்? என்று கேட்டபோது இது மஸீஹ் இப்னுமர்யம் என்று கூறப்பட்டது எனவும் குறிப்பிட்டிருக்கிறார்கள். (புகாரி, பாகம் 2, பக்கம்: 1071)

ஆக இந்த இரண்டு நபிமொழிகளில் கூறப்பட்டுள்ள இரு வேறு தோற்றங்களிலிருந்து 2000 ஆண்டுகளுக்குமுன் வந்த ஈசா (அலை) அவர்கள் வேறு. இந்த உம்மத்திற்கு வரயிருக்கும் ஈசா (அலை) வேறு என்பது தெள்ளத் தெளிவாகிறது.

அடுத்து நபித் தோழர்கள் ஈசா (அலை) அவர்கள் வானத்திற்கு உயர்த்தப்பட்டார்கள் என்ற கொள்கையை ஒரு போதும் கொள்ளவில்லை. அவ்வாறு கொண்டிருந்தால் ஹஸ்ரத் அபூபக்கர் (ரலி) அவர்கள் இவ்வசனத்தை (3:145) ஒதியதும் ஈசா (அலை) வானில் மரணிக்காமல் உயிரோடு இருக்கும்போது நபி (ஸல்) அவர்கள் எவ்வாறு மரணிப்பார்கள் என்ற கேள்வியை நபித் தோழர்கள் எழுப்பியிருப்பார்கள். ஆனால் அவர்களில் எவரும் அவ்வாறு கேள்வி எழுப்பாததிலிருந்து அவர்கள் அக்கொள்கையை கொள்ளவில்லை என்பது தெளிவு.

மேலும் நபித் தோழர்கள் ஹஸ்ரத் நபிகள் நாயகம் (ஸல்) அவர்கள் மீது கொண்டிருந்த அபரிமிதமான அன்பும் அளவு கடந்த பாசமும்தான் அவர்களின் மரணத்தை ஏற்க மறுத்ததற்கான காரணமே தவிர இக்கொள்கை அல்ல.

ஹஸ்ரத் நபிகள் நாயகம் (ஸல்) அவர்கள் மரணித்த போது அதன் துக்கம் தாளாத ஹஸ்ஸான் பின் ஸாபித் (ரலி) என்ற கண்பார்வையற்ற நபித் தோழர் இவ்வாறு கூறியதாக வரலாற்றில் நாம் பார்க்கின்றோம்.

“நபியே! தாங்கள்தான் என் கண்ணின் கருவிழியாக இருந்தீர்கள். தங்களின் மரணத்தால் என் கண்கள் குருடாகிவிட்டன. தங்களுக்குப் பிறகு இனி யார் வேண்டுமானாலும் மரணிக்கட்டும். (அதைப்பற்றி எனக்கு கவலையில்லை) தங்களின் மரணத்தைப் பற்றியே நான் அச்சப்பட்டுக் கொண்டிருந்தேன்”.

இதிலிருந்து நாம் கூறிய காரணம்தான் உண்மையென்பது நிரூபணமாகிறது. எனவே இல்லாத கொள்கையை வலுக்கட்டாயமாக இஸ்லாத்தின் மீதும் நபித் தோழர்களின் மீதும் திணிப்பதிலிருந்து இவர்கள் தவிர்த்து கொள்வது நல்லது.

**வாதம் - 3**

“ஈசா நபி இன்றும் உயிருடன் உள்ளார். நபி (ஸல்) அவர்கள் உயிருடன் இல்லை. இதிலிருந்தே உங்கள் நபியை விட எங்களின் ஈசா சிறந்தவர் என்பதைத் தெரிந்து கொள்ளுங்கள் என கிறிஸ்துவர்கள் நம்மிடம் பெருமை பேசக் காரணமாக அமையாமல் இருக்க ஈசா இறந்து விட்டார் என்று கூறத்தான் வேண்டும் என்பது அஹ்மதிய்யத்தின் கொள்கை.

**அவரது விளக்கம்**

நபிமார்களுக்கு சிலரை விட சிலருக்கு சில சிறப்புகளை அல்லாஹ் வழங்கியுள்ளான். இதற்காக நபிமார்களில் சிலரை விட சிலரை

நாம் குறைத்து மதிப்பிட வேண்டியதில்லை. இதே ஈசா நபியை எடுத்துக் கொள்ளுங்கள். தந்தையின்றி பிறந்தார். நபி (ஸல்) அவர்கள் தந்தையின் விந்து மூலமாக பிறந்தார்கள். இதை வைத்துக் கூட எங்கள் நபியின் பிறப்பே அற்புதம் என கிறித்துவர்கள் வாதாடலாம். இதற்காக ஈசா நபியும் தந்தையின் விந்து மூலமே பிறந்தார் என்று கூறமுடியுமா?

ஈசா நபி (அலை) அவர்களை விட எத்தனையோ பல சிறப்புகளை அல்லாஹ் முஹம்மது நபி (ஸல்) அவர்களுக்கு வழங்கியுள்ளான். பொது மக்கள் அனைவருக்கும் பொதுவான நபி இறுதி நபி (?) மறுமை வரையுள்ள மக்கள் அனைவரும் பின்பற்றப்பட வேண்டிய நபி. ஏன் ஈசா (அலை) அவர்கள் இனிவரும்போது கூட முஹம்மது நபி (ஸல்) அவர்களையே பின்பற்றுவார்கள் என்பன போன்ற சிறப்புகளை கூறலாம். கிறித்தவர்களின் முட்டாள்தனமான வாதத்திற்கு அறிவுப் பூர்வமான பதில்கள் ஏராளம் உண்டு. ஆனால் அவர்களின் முட்டாள்தனமான வாதத்திற்காக நாம் சத்தியக் கருத்தை மாற்றிக் கொள்ள முடியுமா?

### நமது விளக்கம்

இக்கொள்கையால் இறைவனது ஏகத்துவம் ஆட்டம் கண்டு விடுவது மட்டுமின்றி ஹஸ்ரத் நபிகள் நாயகம் (ஸல்) அவர்களின் இழிவிற்கு காரணமாகவும் அமைந்து விடுகிறது. மேலும் கிறித்துவர்களின் கடவுள் கொள்கைக்கு இது ஆதரவளித்து ஹஸ்ரத் நபிகள் நாயகம் (ஸல்) அவர்களை அவர்களால் கடவுளாக வருணிக்கப்படும் ஈசா (அலை) அவர்கள் மீது பெருமை பாராட்டி இஸ்லாத்தின் மீதும் ஹஸ்ரத் நபிகள் நாயகம் (ஸல்) அவர்களின் மீதும் ஆட்சேபணைகளையும் குற்றச்சாட்டுகளையும் அவதூறுகளையும் பரப்ப இக்கொள்கையே தூண்டுதலாக அமைகிறது என்பது அஹ்மதிகளின் அறிவார்ந்த சான்று.

இங்கு முக்கியமாக கவனிக்க வேண்டிய விஷயம் நபிமார்களை பாகுபாடுபடுத்தி

பார்ப்பதல்ல. மாறாக கிறித்துவர்களால் கடவுளாக முன் வைக்கப்படும் இயேசுவுக்கும் ஹஸ்ரத் நபிகள் நாயகம் (ஸல்) அவர்களுக்கும் இடையே உயர்வு தாழ்வு, சிறப்பு போன்றவற்றை முஸ்லிம்களின் இக்கொள்கை மூலமாகவும் இன்னும் திருக்குர்ஆன் வசனங்களுக்கு அவர்களால் கொடுக்கப்படும் மொழி பெயர்ப்புகளைக் கொண்டும், இன்றுவரை இஸ்லாத்திற்கும் ஹஸ்ரத் நபிகள் நாயகம் (ஸல்) அவர்களுக்கும் எதிராக மிகக் கேவலமான ஆட்சேபணைகளை எதிரிகள் தொடுத்து வருகின்றனர். உதாரணமாக இவர் கூறியுள்ள தந்தையின்றி பிறந்துள்ள சிறப்பு என்ற கொள்கை. ஆனால் அவற்றிற்கு இவராலோ அல்லது இவரைச் சார்ந்தவர்களாலோ ஒருபோதும் சரியான, தக்க பதிலை அளிக்க முடியாது என்பதே உண்மை. ஏனென்றால் அதற்கு காரணம் இவர்களின் இக் கொள்கைதான்.

இக்கொள்கையை நாங்கள் கொள்ளா திருப்பதால்தான் கிறித்துவர்கள் எங்கள் முன் வருவதில்லை. அவர்களின் அனைத்து ஆட்சேபணைகளுக்கும் தகுந்த பதிலடியை உலகம் முழுவதிலுமுள்ள அஹ்மதிகள் கொடுத்து வருகிறார்கள்.

அவற்றில் ஒன்று இங்கு கூறப்பட்டுள்ளதைப் போல் ஹஸ்ரத் ஈசா (அலை) அவர்கள் தந்தையின்றி பிறந்தது எவ்விதத் திலும் சிறப்பு இல்லை; இதே போல் ஹஸ்ரத் ஆதம் (அலை) பிறந்துள்ளார்கள் என்றும் அதற்காக அவர்களை கடவுளாகக் கொள்ள முடியுமா? என்றும் பைபிள் சான்றுகள் மூலமாகவும் மேலும் தந்தையன்றி பல குழந்தைகள் பிறந்துள்ளதை இன்று விஞ்ஞானம் நிரூபித்துள்ளதையும் அறிவுப் பூர்வமாக எடுத்து வைத்து கிறித்துவர்களின் இயேசு கடவுள் எனும் கொள்கையின் முது கெலும்பை அஹ்மதிய்யத் தகர்த்தெறிந்தது.

(தொடரும்)

தொடர் : 4

## தக்தீரே இலாஹி (இறை நியதி)

ஹஸ்ரத் மிர்ஸா பஷீருத்தீன் மஹ்முது அஹ்மது (ரலி)

இறைவன் ஒன்றும் செய்வதில்லை என்ற கருத்திற்கு மறுப்பு

மேற்கூறப்பட்ட வசனங்களில், இறைவன் மனிதனை பலவந்தப்படுத்தி அவன் மூலம் எல்லா செயலையும் செய்ய வைக்கிறான் என்ற பொருள் எந்த வசனத்திலிருந்தும் புலவனாவதில்லை. அவ்வாறு புலனாகா திருக்கும்போது, ஒவ்வொரு செயலையும் இறைவனே செய்ய வைக்கிறான் என்று அம்மக்கள் ஆதாரம் காட்டுவது முற்றிலும் தவறாகிவிட்டது. மேலும் எவர்கள், இறைவன் ஒன்றும் செய்வதில்லை; அவனுக்கு எந்தவிதமான தொடர்பும் இல்லை என்று கூறுகிறார்களோ அவர்களின் கொள்கையும் தவறென திருக்குர்ஆனிலிருந்தே நிரூபணமாகிறது. உதாரணமாக, இந்த வசனத்தை எடுத்துக் கொள்ளுங்கள். இறைவன் கூறுகிறான்:

நிச்சயமாக நானும் என் தூதர்களும் வெற்றி பெற்றே தீருவோம் என அல்லாஹ் விதித்துள்ளான். திருக்குர்ஆன் (58:22)

இப்போது பாருங்கள். ஒரு நபி உலகத்தில் தோன்றும் போது அவருடைய நிலைமை உலகியலைப் பொருத்தவரை மிகவும் பலவீனமாக இருக்கிறது. ஆனால் முழு உலகமும் அவருக்கு எதிராக உறுதியாக நின்றாலும் அவரை (அந்நபியை) வெற்றி கொள்ள முடியாது என இறைவன் கூறுகிறான். இன்றுவரை அவ்வாறே நடந்து வருகிறது. உலகம் ஒருபோதும் இறைவனின் ஏதாவதொரு தூதரின் மீது வெற்றி கொள்ள முடிந்ததில்லை. இதில் இறைவனுக்கு சம்பந்தம் உண்டு; கண்டிப்பாக உண்டு என்பது இதிலிருந்து தெரிகிறது. இல்லையென்றால் உலகத்தால் இறைதூதர்களை ஏன் வெற்றி கொள்ள முடிவதில்லை? எனவே இவ்வுலக விஷயத்தில்

இறைவனுக்கு யாதொரு தொடர்பும் இல்லை என்பது தவறு என நிரூபணமாகிவிட்டது.

இறையறிவையும், விதி பிரச்சனையை ஒன்றோடொன்று கலத்தல்

உண்மை என்னவெனில், தக்தீர் என்பது, நடப்பதெல்லாம் இறைவனே செய்யவைக்கிறான்; நமக்கு இதில் எந்த தொடர்பும் இல்லை என்று குறிப்பிடுபவர்களின் கருத்து வஹ்ததுல் வஜூத் எனும் (அத்வைதக்) கொள்கையை அடிப்படையாகக் கொண்டதென்றாலும் அவர்களுக்கு இன்னொரு பிரச்சனையால் தடுமாற்றம் ஏற்பட்டுள்ளது. மேலும் இதுவே முஸ்லிம்களை அதிக குழப்பத்தில் ஆழ்த்திவிட்டது. அதாவது, அவர்கள் இறையறிவையும், விதியையும் ஒன்றுடன் ஒன்று இணைத்து விட்டார்கள். ஆனால் இவ்விரு பிரச்சினைகளும் முற்றிலும் தனித்தனியானவையாகும். இதற்குரிய தெளிவான சான்று என்னவென்றால், இறைவனின் ஒரு பெயர் 'அலீம்' (அறிந்தவன்) மற்றொரு பெயர் 'கதீர்' (ஆற்றல் மிக்கவன்) என்பதாகும். இங்கு எழும் கேள்வி, இறை அறிவும், விதியும் (தக்தீரும்) ஒன்றுதான் என்றால் இறைவனுக்கு தனித்தனியாக இவ்விரு பெயர்கள் ஏன் வழங்கப்பட வேண்டும்? கதீர் (விதி) என்பது கதீர் என்ற பண்புப்பெயருடன் தொடர்புடையது. அதாவது ஆற்றல் பெற்றவன். மேலும் இல்ம் (அறிவு) என்பது 'அலீம்' என்ற பண்புப் பெயருடன் தொடர்புடையது. அதாவது எல்லாம் அறிந்தவன்.

ஆனால் அவர்கள் இதனைப் புரியவில்லை. அவர்கள் கூறுகிறார்கள்: ஸய்த் திருடப்போகும் போது, ஸய்த் திருடப் போவான் என்று இறைவனுக்குத் தெரியுமா தெரியாதா? தெரியுமென்றால், ஸய்த் திருடுவதற்குப்

போகவில்லையென்றால் இறைவனின் அறிவு பொய்யாகிவிடும். எனவே, ஸய்த் திருடப் போவதற்கு கட்டாயப்படுத்தப்பட்டான் என்று தெரிகிறது. மேலும் இறைவனே அவனை அவ்வாறு செய்வதற்குக் கட்டாயப்படுத்துகிறான் என்பதும் தெரிகிறது. அவன் அவ்வாறு செய்யவில்லை யென்றால், இறைவனின் அறிவு பொய்யாகிவிடும். இவ்விதமாக இவர்கள் பொது மக்களை கருத்தில் வெற்றி கொண்டுவிடுகிறார்கள். ஒவ்வொரு செயலும் இறைவனே செய்ய வைக்கிறான் என்று மக்களை நம்ப வைக்கிறார்கள். ஆனால் உண்மையில் இந்த அறிவிலிகள் விஷயத்தை நேர்மாறாக எடுத்துச் செல்கிறார்கள்.

நாம் கூறுகிறோம்: ஸய்த் திருடுவான் என்று இறைவனுக்கு தெரிந்துவிட்டதால் அவன் திருட்டை விட்டுவிட முடியாது என்பது தவறாகும். மாறாக, ஸய்த் திருட்டை விடுவதாக இல்லை. எனவே அவன் திருடுவான் என்பது இறைவனுக்குத் தெரியவந்தது. இதற்குரிய உதாரணமாவது, ஒருவர் நம்மிடம் வருகிறார்கள். அவர் இந்த இடத்தில் கொள்ளையடிக்கப்போகிறார் என்று அவருடைய பேச்சிலிருந்து நமக்குத் தெரியவருகிறது. அவர் இந்த இடத்தில் கொள்ளையடிக்கப் போகிறார் என்று நாம் தெரிந்து கொண்டதனால் அவர் கொள்ளையடிக்குமாறு பலவந்தப்படுத்தப்பட்டார் என்றும் நாம்தான் அவரைக் கொள்ளையடிக்க வைத்தோம் என்றும் எந்தவொரு அறிவாளியாவது கூறுவாரா? ஒருபோதும் கூறமாட்டார். இதே நிலைமைதான் இறைவன் அலீம் (அறிந்தவன்) ஆக இருப்பதிலும் இருக்கிறது. ஸய்த் என்பவன் இன்று செய்ய வேண்டிய வேலையை இறைவனின் பலவந்தம் இல்லாமலேயே செய்யவிருந்தான். ஆனால் இறைவன், எல்லாம் நன்கு அறிந்தவன். ஒவ்வொரு விஷயத்தைப் பற்றியும் அவனுக்குத் தெரியும். எனவே ஸய்தைப் பற்றியும், அவன் அவ்வாறு செய்வான் என்பது அவனுக்குத் தெரியவந்தது.

அவ்வாறே ஸய்த் திருட்டை விட்டுவிடுவதாக இல்லை. மாறாக செய்யவிருந்தான். எனவேதான் அவன் திருடுவான் என்று இறைவன் அறிந்துகொண்டான். மேலும் எவன் திருட்டை விட்டுவிடுவானோ அவனைப்பற்றி, அவன் திருட்டை விட்டு விடுவான் என்ற இலம் (அறிவு) இறைவனுக்கு இருக்கிறது.

ஆக, இறையறிவு எந்தவொரு செயலையும் செய்வதற்கு காரணமாக இருக்காது. மாறாக, அந்த செயல்தான் இறையறிவின் கீழ் வரக் காரணமாக இருக்கிறது.

### மேலும் தெளிவான விளக்கம்

விவசாய சகோதரர்கள் இதனைப் புரியாமலிருக்கலாம். எனவே மீண்டும் கூறுகிறேன். ஒவ்வொரு செயலையும் இறைவனே செய்ய வைக்கிறான் என்று கூறும் சிலர் அதற்கு ஆதாரமாகக் கூறுவதாவது, அப்துல்லாஹ் இன்ன நாளைக்கு திருடுவான் அல்லது கொள்ளையடிப்பான் என்பது இறைவனுக்குத் தெரியுமா தெரியாதா? இறைவனே இல்லை என்ற நாத்திகர்களின் வாதத்தை சரி என ஏற்றுக் கொண்டால், அப்துல்லாஹ் எது செய்தாலும் தனது சொந்த விருப்பத்தால், செய்வார் என்று கூற முடியும். ஆனால் இறைவனோ இருக்கிறான். எனவே அப்துல்லாஹ் இன்ன நாளைக்கு இந்த வேலையைச் செய்வான் என்பதும் அவனுக்குத் தெரியும். அப்படியிருக்கையில் அந்த நாளில் அவர் அந்த வேலையைச் செய்யவில்லை யென்றால் இறைவன் அறிந்து கொண்டது தவறானதாகிவிடும். எனவே அவர் அந்த நாளில் திருடுவதற்கும், கொள்ளையடிப்பதற்கும், கற்பழிப்பதற்கும் இறைவனே அவரை கட்டாயப்படுத்துகிறான்.

நாம் கூறுவதாவது, அப்துல்லாஹ் இந்த நாளில் திருடுவான் என்று இறைவன் அறிந்து கொண்டதால் அவர் திருடுவதில்லை. மாறாக, அப்துல்லாஹ் அந்த நாளில் திருட இருந்ததால்தான் அது பற்றிய அறிவு இறைவனுக்குக் கிடைத்தது.

இதற்கு மாறாக, அவர் திருட வேண்டும் என இல்லாதிருந்து, அவர் திருடுவார் என இறைவனின் அறிவுக்கு வந்திருந்தால் அது அறிவீனம் என்று அழைக்கப்படுமே தவிர 'அறிவு' என்ற அழைக்கப்படமாட்டாது.

ஆகவே, திருடன் திருடுவான் என்ற செய்தி இறையறிவுக்குக் கிட்டியதால் திருடன் திருட்டை செய்வதில்லை; இதற்கு மாற்றமாக திருடன் திருடவிருந்தாலேயே அதுபற்றிய அறிவு இறைவனுக்குக் கிடைத்தது.

சுருங்கக் கூறின், இந்த ஏமாற்றம் இறையறிவையும், இறை நியதியையும் இணைத்ததன் காரணமாக ஏற்பட்டுள்ளது. ஆனால் இந்த இரண்டும் தனித் தனியான பண்புகளாகும். மேலும் ஒன்றிலிருந்து ஒன்று முற்றிலும் மாறுபட்டதாகும்.

**தீமை செய்வதிலிருந்து இறைவன் ஏன் தடுப்பதில்லை**

இந்த மனிதர் இந்த நேரத்தில் இந்த தீயவேலை செய்வார் என்று இறைவனுக்குத் தெரிந்திருக்கும்போது அவன் ஏன் அந்த மனிதரைத் தடுப்பதில்லை? என்ற கேள்வி இங்கு எழுகிறது.

உதாரணமாக, இந்த மனிதர் திருடுவார் என்பது இறைவனுக்குத் தெரிந்திருக்கிறது என்றால், திருடுவதிலிருந்து அவரை அவன் ஏன் தடுப்பதில்லை?

சுந்தர் சிங் என்ற கொள்ளையடிப்பவர் ஒருவர் நம்மிடம் வந்து, நான் இந்த நேரத்தில் ஜீவன்லால் என்பவரின் வீட்டில் கொள்ளையடிப்பேன் என்று கூறுகிறார். இதனை அறிந்திருந்த போதிலும், நாம் பேசாமல் அமைதியாக இருப்போமானால் நாம் குற்றவாளியாவோமா இல்லையா? மார்க்க, நல்லொழுக்க, சமுதாய மற்றும் நாட்டின் சட்டத்தின்படி நாம் கண்டிப்பாக குற்றவாளியாவோம். நமக்காவது ஜீவன்லால் வீடு இந்த நேரத்தில் கொள்ளையடிக்கப்படும் என்பதை அவரிடம் சொல்ல முடியாத அளவுக்கு வேறு வேலைகள் இருக்கலாம்

அல்லது நாம் அவரிடம் சொல்லி விட்டால் கொள்ளையடிப்பவர்கள் நம்மைக் கொன்று விடுவார்கள் என்ற அபாயம் இருக்கலாம். இவ்வாறு கொள்ளையடிப்பவரின் அந்த எண்ணத்திலிருந்து அவரை தடுத்து நிறுத்துவதற்கு நமக்கு அபாயங்கள் இருப்பினும் நாம் அவரை தடுக்கவில்லையென்றால் சம்பந்தப்பட்டவருக்கு அறிவிப்பு கொடுக்காமலிருந்தால் நாம் குற்றவாளியாவோம். அப்படியிருக்கும்போது, ஆற்றல் உடையவனும் வல்லமை பெற்றவனுமாகிய இறைவனுக்கு யாரைப் பற்றிய பயமும் இல்லை. யாரும் அவனுக்கு நஷ்டமிழைக்க முடியாது. அவன் அறிந்திருந்து ஏன் கொள்ளைக்காரனைத் தடுத்து நிறுத்துவதில்லை என்ற குற்றம் அவன் மீது விழுகிறது அல்லது ஏன் அவன் கொள்ளை நடக்க வேண்டிய வீட்டுக்காரருக்கு அவர் தன்னைப் பாதுகாத்துக் கொள்ளும் வகையில் இதுபற்றி அறிவிப்பதில்லை?

மனிதனாவது கட்டாயத்திற்குட்பட்டிருக்கலாம். அவ்வாறு கட்டாயத்திற்குட்படுவதற்கு ஏதாவதொரு காரணமும் இருக்கலாம். அப்படியிருந்தும் அவன் (குற்றத்துக்குள்ளாகி) பிடிக்கப்படுகிறான். அப்படி இருக்கும்போது இறைவன் வல்லமையுடையவனாயிருந்தும் அவன் மீது எந்த குற்றச்சாட்டும் இல்லாமலிருப்பதா? இது ஆச்சரியமானதே.

இந்த குற்றச்சாட்டு சிந்தனைக்குறைவால் தோன்றியதாகும். ஏனெனில் இறைவனைப் பற்றி இந்த உதாரணத்தை எடுத்து வைப்பதே தவறாகும். உலகத்தில் மனித படைப்பின் நோக்கத்தைப் புரியாததனாலேயே இந்த உதாரணம் கூறப்பட்டுள்ளது.

அடியார்களுடன் இறைவனுக்குள்ள தொடர்புக்கு சரியான உதாரணம், மாணவர்களுக்குத் தேர்வு நடைபெறும்போது கண்காணிப்பாளர் அவர்களைக் கண்காணிப்பது போன்றதாகும். தவறாக விடையெழுதும் மாணவனுக்குச் சொல்லிக் கொடுப்பது அவருக்கு ஆகுமானதா? ஆகுமானதல்ல.

ஆகவே சோதனைக்கு ஆளாக்கி அருட்கொடைக்கு வாரிசாக்குவதற்காக மனிதன் இந்த உலகத்தில் படைக்கப்பட்டிருக்கும்போது, அவன் தவறிழைக்கும்போது நீ இந்த தவற்றைச் செய்கிறாய் என்று அவனிடம் கூறினால் அது எவ்வாறு தேர்வு ஆகும்? அதற்கு ஏன் கூலி கொடுக்க வேண்டும்? தேர்வுக் கூடத்தில் சரியான விடைகளையும், தவறான விடைகளையும் எழுதிக் கொண்டிருக்கும் மாணவர்களைச் சுற்றி வரும் கண்காணிப்பாளர் போன்ற ஒரு தொடர்புதான் இந்த விஷயத்தில் இறைவனுக்கும் மனிதனுக்கும் இடையே இருக்கிறது.

எனவே அல்லாஹ்வுக்குத் தெரிந்திருந்தும், அவன் ஒவ்வொருவரையும் தனித்தனியாகத் தடுத்து நிறுத்தாதிருப்பது அவனுடைய மகத்துவத்திற்கு மாறானதல்ல; மாறாக மனிதன் எந்த நோக்கத்திற்காகப் படைக்கப்பட்டுள்ளானோ அந்த நோக்கத்திற்கு முற்றிலும் ஏற்றதாகும்.

**சூஃபிகளின் (இறைஞானிகளின்) கூற்று**

இல்ம் (இறையறிவு) மற்றும் கதர் (இறைவல்லமை) இவ்விரண்டையும் புரிந்து கொள்ளாத காரணத்தால் இன்றைய சூஃபிகளிடம் பல நூதனமான எண்ணங்கள் பரவியுள்ளன. சில குறிப்பிட்ட வாக்கியங்களே இன்றைய சூஃபிகளின் வாயிலிருந்து வெளியாகின்றன. அவை இறைவணக்கத்தின் குறிப்பிட்ட அடையாளங்களாகக் கருதப்படுகின்றன. அவற்றின் மூலமாக அறிவற்றவர்களை அவர்கள் பயமுறுத்துகின்றனர். ஆனால் அறிவுள்ள மனிதர் அவர்களின் பிடியில் சிக்கமாட்டார். இதுபற்றி நான் எனது சொந்த அனுபவம் ஒன்றைக் கூறுகிறேன். இது ஒரு நகைச் சுவையை விட குறைந்ததல்ல.

நான் ஒருமுறை லாஹூரிலிருந்து வந்து கொண்டிருந்தேன். இரண்டு மூன்றுபேர் என்னை வழியனுப்ப இரயில் நிலையத்திற்கு வந்தார்கள் இது 1910ல் நடந்த சம்பவமாகும். தொடர் வண்டியில் நாங்கள் நுழைந்தபோது

அங்கே சிலர் நின்று கொண்டிருந்தனர். இன்று அமிர்சரில் ஐ.ஏ.சி.ஆக இருக்கும் மியான் முஹம்மத் ஷஃஃப் சாஹிப் என்னிடம், நீங்கள் அங்கு உட்காராதீர்கள். அங்கு ஒரு பீர் சாஹிபும், அவருடைய முரீதுகளும் உள்ளனர். (இந்த பீர் சாஹிப் பஞ்சாபிலுள்ள பிரசித்தி பெற்ற பீர் சாஹிப் ஆவார். இந்த காலத்தில் நமது மாநிலத்தில் உள்ள பீர்மார்களில் இவர்தான் பெரியவர்) அவர்கள் உங்களுக்கு நஷ்டமிழைக்கக் கூடும் எனக் கூறினார். இதனால் வேறொரு அறை தேடப்பட்டது. ஆனால் கிடைக்கவில்லை. இரண்டாம் வகுப்புப் பெட்டியில் இடம் கிடைக்க வில்லையாயின் இன்டரிலேயே உட்காருங்கள் என்று மியான் சாஹிப் ஆலோசனை கூறினார். டாக்டர் ரஷீதுத்தீன் சாஹிப் இருந்தார். அவர், இல்லை; இதே பெட்டியில்தான் உட்கார் வேண்டும். அவர்களுக்காக ஏன் பயப்பட வேண்டும்? எனக் கூறினார்.

நான் ஆரம்பத்திலேயே மனத்தால் இதைத்தான் விரும்பியிருந்தேன். எனவே அந்த அறையிலேயே போய் உட்கார்ந்து கொண்டேன். சில நேரத்திற்குப் பிறகு தொடர்வண்டி புறப்பட்டது. எல்லாரும் போய் விட்டனர். பீர் சாஹிப் மட்டுமே என்னுடன் பயணமாவது தெரிய வந்தது. இரயில் நிலையத்தில் இருக்கும் போதே பீர் சாஹிபிடம் நீங்கள் ஏதாவது சாப்பிடுவீர்களா? என்று மக்கள் கேட்டனர். எனக்கு இப்போது பசியில்லை நான் அம்ரிட்சர் சென்றுதான் சாப்பிடுவேன் என்று கூறி, பீர் சாஹிப் மறுத்து விட்டார். ஆனால் தொடர்வண்டி சென்றதும் தலைப்பாகையின் மேல் சுற்றியிருந்த ஒரு பச்சைத் துணியை கழற்றினார். ஜன்னலுக்கு வெளியே முகத்தை நீட்டி வேலையாட்களின் அறையிலிருந்த தனது சேவகரைக் கூப்பிட்டு, சாப்பிடுவதற்கு ஏதாவது இருக்கிறதா? என்று கேட்டார். சாப்பிடுவதற்கு எதுவுமில்லையே என்று சேவகர் பதில் கூறினார். எனக்கு ரொம்ப பசிக்கிறது என்று பீர்சாஹிப் கூறினார். இதனைக் கேட்ட சேவகர், நல்லது மியான் பீர்! நான் தேநீருக்கு ஏற்பாடு

செய்கிறேன் என்றார். உன்னிடமிருந்த அந்த காய்ந்த பழத்தையாவது கொடு என்று பீர் சாஹிப் கூறினார். அவன் அந்தப் பழத்தைப் பீர் சாஹிபிடம் கொடுக்க அதனை அவர் வாங்கிக் கொண்டார்.

இதன் பிறகு அவர் என்னை நோக்கி, நீங்கள் யார்? என்று கேட்டார். என்னுடைய பெயர் மஹ்மூத் அஹ்மத் என்று நான் கூறினேன். பின்னர் அவர், 'நீங்கள் எங்கே போகிறீர்கள்? என்று வினவ, நான் காதியான் போகிறேன் என்று பதில் கூறினேன். இதனைக் கேட்ட அவர் நீங்கள் காதியானைச் சார்ந்தவரா? அல்லது ஏதாவது வேலைக்காக காதியான் போகிறீர்களா? எனக் கேட்டார். நான் காதியானைச் சார்ந்தவன் என்று பதில் கூறினேன். இதனைக் கேட்ட அவர் கொஞ்சம் உஷாரானார். உங்களுக்கு மிர்ஸா சாஹிபோடு ஏதேனும் தொடர்புண்டா? என்று வினவினார். ஆம்! எனக்கு அவரோடு தொடர்புண்டு என்று நான் பதிலளித்தேன். அதற்கு அவர் என்ன தொடர்பு? என்று கேட்டார். நான் அவருடைய மகன் என்று கூறினேன். ஓஹோ! அப்படியா! எனக்கு உங்களை சந்தித்ததில் மிக்க மகிழ்ச்சி. ஏனென்றால் எனக்கு நீண்டகாலமாக உங்களை சந்திக்க வேண்டும் என்று ஆசையிருந்தது எனக் கூறினார். அவருடைய இந்த பேச்சைக் கேட்டு எனக்கு மிகவும் ஆச்சரியம் ஏற்பட்டது. ஏனென்றால், அந்த பீர் சாஹிப்புக்கு நம் ஜமாஅத்தோடு கடுமையான பகைமை இருந்தது. ஒருவர் அஹ்மதியுடன் பேசினாலும் அவருடைய மனைவிக்கு தலாக் ஆகிவிடுகிறது என்பது பீர் சாஹின் ஃபத்வா (மார்க்கத் தீர்ப்பு) ஆகும். இருந்தாலும் நான் மௌனமாக இருந்தேன். அடுத்து அவர் பேச்சு எந்த திசையை நோக்கி செல்கிறது என்பதை எதிர்பார்த்திருந்தேன்.

இதற்குப் பிறகு அவர் ஒரு கைக்குட்டையைத் திறந்தார். அதில் பழங்கள் இருந்தன. தான் இருந்த இடத்திலிருந்து எழுந்து எனக்கும் அவருக்குமிடையே இருந்த பெஞ்சில் வந்து உட்கார்ந்தார். நீங்களும் சாப்பிடுங்கள் என்று

கூறி அந்தக் கைக்குட்டையை எனக்கு முன்னால் விரித்தார். எனக்கு இருமலும், தடுமலுமாக இருந்ததால் நான் தின்பதற்கு மறுத்து விட்டேன். எனக்கு தொண்டையில் வலியிருக்கிறது. எனவே என்னை மன்னியுங்கள் என்றேன். இல்லை ஒன்றும் ஆகாது. நீங்கள் சாப்பிடுங்களேன் என்று கூறினார் பீர் சாஹிப். இந்த நிலைமையில் நான் சாப்பிட்டால் அதிகம் கஷ்டம் ஏற்பட்டுவிடும் என்றேன். இதனைக் கேட்ட பீர் சாஹிப், அல்லாஹ் செய்வதுதான் நடக்கப்போகிறது; இதெல்லாம் வீண் பேச்சுகள்தான் என்றார். பீர் சாஹிப் தனது சிறப்பான ஞானத்தை (?) வெளிப்படுத்தட்டும். அவர்களின் நிலையை நாம் தெரிந்து கொள்ளலாம் என்ற இந்த சந்தர்ப்பத்திற்காகவே நான் காத்திருந்தேன்.

நான் அவருக்கு பதில் கூறினேன்: பீர் சாஹிப்! நீங்கள் இந்த விஷயத்தைத் தாமதமாகக் கூறியிருக்கிறீர்கள். நீங்கள் (அல்லாஹ் செய்வதுதான் நடக்கப் போகிறது என்ற) இந்த விஷயத்தை லாஹூரில் வைத்தே கூறியிருந்தால் நாம் இருவரும் நஷ்டத்திலிருந்து தப்பித்திருப்போம். நானும் நீங்களும் பயணச் சீட்டு எடுப்பதில் பணத்தை வீணாக்கியிருக்கின்றோம். நீங்கள் அமிர்தசரஸ் செல்ல வேண்டும் என்றும் நான் காதியான் செல்ல வேண்டும் என்றும் விதியில் எழுதப்பட்டிருந்தால் நம்மை அல்லாஹ், தானே கொண்டு சேர்ந்திருப்பான். பயணச் சீட்டிற்காக பணத்தை செலவிட என்ன தேவை வந்து விட்டது? என்றேன். இதனைக் கேட்ட பீர் சாஹிப், இல்லை; மூலப் பொருள்களை கையளவும் வேண்டுமல்லவா? என்றார். இதே மூலப் பொருள்களை கவனத்திற்கொண்டுதான் நானும் பழம் சாப்பிட மறுத்தேன் என நான் கூறினேன். நான் சொன்னதன் நோக்கமும் இதுதான் என பீர் சாஹிப் கூறினார். ஆனால் அவருடைய பொருளும் என்னுடைய பொருளும் எவ்வாறு ஒன்றாக இருக்க முடியும் என்பது இன்றுவரை எனக்குப் புரியவில்லை.

இதைத் தவிர இன்னும் பல விஷயங்கள் பீர்

சாஹிபுடன் பேசினேன். ஆனால் 'விதி'யைப் பற்றி இந்த அளவுக்கே பீர் சாஹிபுடன் பேச்சு நடந்தது. இந்த காலத்து பீர்கள் இந்த பிரச்சினை குறித்து எந்த அளவுக்கு தவறான எண்ணங்களில் மூழ்கியுள்ளார்கள் என்பது இதிலிருந்து தெரிய வருகிறது. ஆனால் நான் கூறியிருப்பதைப் போன்று திருக்குர்ஆனிலும் இந்த எண்ணங்கள் தவறானவையாகும்

**சிலருடைய கூற்றின் பொருள்**

சிலருடைய கூற்று இவ்வாறும் இருக்கிறது. பயனற்ற முயற்சியில் உங்களது நேரத்தை வீணாக்காதீர்கள்; எது கிடைக்க வேண்டுமோ, அது கிடைத்தே தீரும் என்கின்றனர்.\*

\* அடிக்குறிப்பு:

இறைவனின் நிலை தேர்வு நடத்துபவரைப் போன்று மட்டும் அல்ல. மாறாக கருணையாளன்; அருள்பாலிப்பவன் என ஒருவர் கேள்வி கேட்கிறார். அவர் நினைவில் கொள்ளட்டும்: அது சரிதான். ஆனால் கருணையாளன் என்ற இந்த நிலை, தேர்வு நடத்திய பிறகு மதிப்பெண் வழங்கும்போது வெளிப்படுவதாகும். அவ்வாறல்லாமல் தேர்வு எழுதிக் கொண்டிருக்கும்போதே இந்த கேள்விக்கு இந்த பதிலை எழுது; இந்த கேள்விக்கு அந்த பதிலை எழுது என சொல்லிக் கொண்டே போவதல்ல.

இந்த மாதிரியான கூற்றுகளிலிருந்து சிலர், எல்லா விஷயத்திலும் முயற்சி செய்வது தடுக்கப்பட்டுள்ளது என்று கருதுகிறார்கள். அவர்களின் கூற்றுக்கு இதுதான் பொருள் என்றால் நான் கேட்கிறேன்: அவர்கள் உண்பதற்காக உணவை எடுப்பதில்லையா? வாயில் போடுவதில்லையா? அதனை மென்று விழுங்குகின்றார்களா இல்லையா? பின்னர் உறங்குவதற்காக படுப்பதில்லையா? அல்லது இரவும் பகலும் ஒரு நிலைமையில் உட்கார்ந்திருக்கிறார்களா?

எல்லா வேலையும் இறைவனே செய்ய வைக்கிறான் என்றால், 'முயற்சி செய்யாதீர்கள்'

என்ற அவர்களின் கூற்றுக்கு என்ன பொருள்? ஒருவர் முயற்சி செய்கிறார் என்றால் அந்த முயற்சியையும் இறைவன்தானே அவர் மூலமாக செய்ய வைக்கிறான்? பின்னர் ஏன் தடுக்கப்பட வேண்டும்?

**குஃபிகளின் கூற்றுக்கு சரியான பொருள்**

ஆனால் உண்மை என்னவென்றால் இப்படிப்பட்ட கூற்றுகளின் பொருளை மக்கள் புரியவில்லை. உண்மை என்னவென்றால் சிலர் உலக வேலைகளிலேயே மூழ்கியிருக்கின்றனர். எல்லா முயற்சிகளையும் அதற்காகவே செலவு செய்து விடுகின்றனர். உதாரணமாக, 8,9 மணிநேரம் கடையில் உட்கார்ந்திருக்கின்றனர். ஆனால் வீட்டிற்கு வந்தால் அங்கும் கடையின் கணக்கு வழக்குகளைத்தான் பார்த்துக் கொண்டிருக்கின்றனர் அல்லது ஒரு விவசாயியானால் அவர் எப்போதும் இப்படி ஆகிவிட்டால் என்னவாகும்? அப்படி நடந்தால் என்னவாகும்? என்றே சிந்தித்துக் கொண்டிருக்கிறார். சான்றோர்கள் இந்த மாதிரியான சிந்தனைகளைத் தடுத்திருக்கிறார்கள். இந்த மாதிரியான பயனற்ற முயற்சிகளை தடை செய்துள்ளார்கள். ஆனால் உண்மையான முயற்சிகளை அவர்கள் தடுக்கவில்லை. பயனற்ற முயற்சி என்றால், உதாரணமாக, குளிர் காலத்தில் மெத்தையை தன்னுடன் வைத்திருப்பது அவசியம். இப்போது ஒருவர் முப்பது கனமான மெத்தைகளையும் இரண்டு போர்வைகளையும் போர்த்திக் கொண்டால், இது வீணானவை; ஒரு போர்வை எடுத்துக் கொண்டாலே போதுமானது என்று நாம் கூறுவோம். இது போன்றே அவர்களும் கூறுகின்றனர். மற்றபடி அவர்களும் உண்மையான முயற்சியை மேற்கொள்ளத்தான் செய்கிறார்கள்.

(தொடரும்)

**தமிழில்**

**மவ்லவி O.M. முஸ்ஸம்மில் அஹ்மத் H.A**

தொடர் : 2

## ஏகத்துவப் போராளிகள்

### ஹஸன் அபூபக்கர்

சென்ற 'நபி வழி' இதழில் ஆரம்பக்கால கிறித்தவ ஏகத்துவப் போராளிகளுக்கு எடுத்துக்காட்டாக ஒரு சிலரின் வாழ்வை ஆராய்ந்தோம். இயேசு பெருமானின் கொள்கைகளுக்கு மாற்றமான போதனைகளை, அன்னாரின் போதனைகளாகக் கத்தோலிக்கத் திருச்சபை கூறிப் பரப்பி வந்ததையும், அதனை எதிர்த்து ஆரம்பக்காலத்திலிருந்தே பல கத்தோலிக்க அறிஞர்கள் திருச்சபையின் பயங்கர எதிர்ப்புக்கு மத்தியில் ஏகத்துவக் கடவுள் கொள்கையையே எடுத்தோதி வந்தனர் என்றும், அதன் விளைவாக பல்வேறு துன்பங்களையும் கொடுமைகளையும் அனுபவித்தனர் என்றும் கண்டோம். அத்தகைய ஆரம்பக்கால போராளிகளைத் தொடர்ந்து பிற்காலத்திலும் இயேசுவின் ஏகத்துவக் கொள்கையே சரியானது; கத்தோலிக்க திருச்சபையின் முக்கடவுள் கொள்கையும், பாவ நிவர்த்திக் கொள்கையும் இதர கொள்கைகளும் இயேசுபிரானின் போதனைகளும் முற்றிலும் மாறானவை, எதிரானவை என வாதிட்டு, அதற்காக தம் வாழ்வையே அர்ப்பணித்த சில பெருமக்களைக் குறித்து இப்போது காண்போம்.

மைக்கேல் செர்விட்டஸ் (கி.பி.1511-1553)

ஸ்பெயினில் ஓர் உள்ளூர் நீதிபதியின் மகனாகப் பிறந்த இவரது காலத்தில் கத்தோலிக்க திருச்சபை அமைதியிழந்து தவித்துக் கொண்டிருந்தது. கிறித்தவ மதம் குறித்த மக்களின் கேள்விகள் பலவற்றிற்குப் பதில் கூற முடியாத நிலையிலிருந்த திருச்சபைக்கு எதிராக மார்ட்டின் லூதர் கிளர்ச்சி செய்தார். அதனால் அவர் கிறித்தவ சமூகத்திலிருந்து விலக்கப்பட்டார். கத்தோலிக்கர்களிடமிருந்து பிரிந்த அவரோ புராட்டஸ் டண்ட் பிரிவு ஒன்றைத் தனது மதமாக உருவாக்கி அதன் தலைவராகப் பொறுப்பேற்றுக் கொண்டார்.

இந்நிலையில் ஸ்பெயினில் கிறித்தவர்களுக்கும், முஸ்லிம்களுக்கும் இடையே சிலுவைப் போர் காரணமாக, வெறுப்புணர்ச்சி அதிகமாக வளர்ந்து விட்டிருந்தது. ரோமன் கத்தோலிக்க மதத்தை ஏற்று முக்கடவுள் கொள்கையில் நம்பிக்கை தெரிவிக்காத முஸ்லிம்களும், யூதர்களும் உயிர்தப்ப முடியாமல், இரத்தக் களறி நடப்பதைச் செர்விட்டஸ் நேரில் கண்டார். இதனால் மனம் மிக நொந்த அவர் வேதாகமத்தை (பைபிளை) ஆழமாக ஆராய்ந்து பார்த்ததில் முக்கடவுள் கொள்கை அதில் எங்குமே போதிக்கப்படவில்லை என்பதையும், திருச்சபை இயேசுவின் பெயரில் போதித்து வந்த கொள்கை எதற்கும் பைபிளில் ஆதாரமும், அடிப்படையும் இல்லை என்பதையும் கண்டறிந்தார்.

இயேசுவின் போதனையான ஏகத்துவக் கடவுள் கொள்கையையே இஸ்லாமும் போதித்ததால், அதன் அடிப்படையில் கிறித்தவர்களும், முஸ்லிம்களும் சமாதானமாக நல்லுறுவுடன் வாழலாம் என்றும் இவர்கருதினார். புராட்டஸ் டண்ட் சமூகத்தினரின் ஒப்புதலுக்காகவும் ஒத்துழைப்புக்காகவும் முயன்று பெரும் ஏமாற்றத்தைத்தான் அவர் சந்தித்தார். கத்தோலிக்கர்களைப் போலவே புராட்டஸ் டண்டுகளும் ஏக தெய்வக் கொள்கையில் நம்பிக்கையற்றவர்கள் என்பதை அறிந்து வருந்தினார். மார்ட்டின் லூதரும் கால்வினும் ஏகத்துவக் கொள்கையில் ஆர்வம் காட்டாமல் அவரைப் புறக்கணித்து ஒதுக்கி விட்டார்கள். ஆயினும் நாளடைவில் கத்தோலிக்கர்களுக்கும் புராட்டஸ் டண்டுகளுக்கும் அவர் ஓர் அச்சுறுத்தலாக மாறிவிட்டார். இந்நிலையில் அவரது ஏகத்துவக் கருத்துகளை ஏற்றுக் கொண்டோரின் எண்ணிக்கையோ பெருகிக் கொண்டே சென்றது.

ஏகத்துவக் கொள்கையை புராட்டஸ்டண்ட் தலைவர்கள் ஏற்றுக் கொள்ளுமாறு செய்யும் முயற்சி படுத்தோல்வி கண்டதால் அவர் ஸ்பெயினை விட்டு வெளியேறிலோஸ் சென்று மருத்துவம் பயின்று கி.பி. 1534ல் டாக்டர் பட்டம் பெற்றார். ஒரு மருத்துவராகத் தொண்டாற்றிய போதிலும் தூய கிறித்தவ நெறியை நிலைநாட்ட வேண்டும் என்பதே அவரது ஆர்வமாக இருந்தது. ஆதலால் அவர் பல இடங்களுக்குத் தொடர்ந்து பயணித்து இயேசுவின் உண்மையான போதனைகளை மக்களுக்கு எடுத்துரைத்து வந்தார்.

இறுதியாக The Errors of Trinity (முக்கடவுள் கொள்கையின் பிழைகள்) Two Dialogues on Trinity (முக்கடவுள் கொள்கை குறித்து இரு உரையாடல்கள்) என்ற இரு நூல்களை அவர் வெளியிட்டார். அவை ஐரோப்பா நெடுகிலும் மிக வேகமாகப் பரவி மக்களை இயேசுவின் உண்மையான போதனைகளின் பக்கம் ஈர்த்தன. அதனால் திருச்சபை அவரை ஓரிடத்தில் நிலைத்து இருக்க விடாமல் மற்றோரிடத்திற்குத் தொடர்ந்து விரட்டி அடித்தது. எனவே செர்விட்டஸ் தமது பெயரை மாற்றி வைத்துக் கொண்டு தொடர்ந்து பிரச்சாரப் பணியாற்றி வந்தார்.

அவர் பல நகரங்களுக்குச் சென்று திரும்பிய போதிலும், புராட்டஸ்டண்ட் தலைவரான கால்வினுடன் தமது கொள்கையைக் குறித்துத் தொடர்ந்து கடிதத் தொடர்பு கொண்டவராகவே இருந்துள்ளார். ஆனால் எந்த நிலையிலும் இவரது கொள்கைக்கு - வாதத்திற்கு கால்வின் பதிலளிக்க முன்வரவில்லை. அந்தக் கால்வின் இவரது இரு புத்தகங்களையும் படித்த பின்னர், இவர் மீது தீராத வெறுப்புக் கொண்டவரானார். இவரது கொள்கைகளை ஏற்றுக் கொண்டால் கத்தோலிக்க கிறித்தவர்களின் பெரும் பகையையும் எதிர்ப்பையும் எதிர் கொள்ள நேரும் என்பதை உணர்ந்த புராட்டஸ்டண்டுகள் இன்னும் அதிக அளவில் அவரை விட்டுத் விலகினர். மேலும் புராட்டஸ்டண்டுகள் கத்தோலிக்கர்களுடன் சேர்ந்து கொண்டு அவரைப் பெரிதும் எதிர்த்தனர். இத்தகைய சூழலில் புராட்டஸ்டண்ட் என்ற சீர்திருத்த சபையின் நிறுவனரான மார்ட்டின் லூதர் கி.பி. 1539ல் இவரை பகிரங்கமாகக் கண்டித்துக் குற்றம் சுமத்தினார். அதனையும் இவர் எதிர்த்து நின்றார்.

செர்விட்டஸ் மருத்துவர் தொழிலை செய்துக் கொண்டே கி.பி. 1540ல் ஒரு பைபிளை தாமே தயாரித்து வெளியிட்டார். அதன் முன்னுரையில் ஆரம்பக்கால கிறித்தவர்கள் கொண்டிருந்த கொள்கையைத் தவறாமல் குறிப்பிட்டிருந்தார். அதன் பின்னரும் அமைதி இழந்தவராய், தமது பழைய நண்பரான பீட்டர் பால்மியர் என்பவரை தேடிச் சென்று அவரது வீட்டில் அடைக்கலம் புகுந்தார். இந்த நண்பர் அப்போது வியன்னாவின் ரோமன் கத்தோலிக்க பிஷ்ப்பாக இருந்தார். அங்கு அவர் 13ஆண்டுகள் மருத்துவத் தொழில் புரிந்து மக்களிடம் மிகவும் பிரபலமடைந்தார்.

சுருங்கக்கூறின, மைக்கேல் செர்விட்டஸ் அக்காலத்திய கத்தோலிக்க திருச்சபையின் கோட்பாடுகளை எதிர்த்து சீர்திருத்தவாதம் செய்த பெரியோர்களில் மிகவும் பிரபலமானவர் என்றால் அது மிகையல்ல. அவரது தீவிர சீர்திருத்த சமயத் தொண்டு காரணமாக, புராட்டஸ்டண்டுகளின் துணையுடன் கத்தோலிக்கர்கள் அவரை உயிரோடு தீயிட்டுப் பொசுக்கினார்கள் என்றால், அந்தப் பெருமை கத்தோலிக்கர்களையே சேரும். அவரோ சமய அறிவில் தேர்ந்திருந்ததோடு, பைபிள் குறித்த ஞானத்திலும் மருத்துவம் மற்றும் புவியியல் அறிவியலும் மிகவும் தேர்ச்சி பெற்றவராக விளங்கினார். பல்வேறு துறையில் கற்றுத் தேர்ந்திருந்த அவருக்கு மத சம்பந்தமான உண்மைகளை ஆராய்ந்து அறிந்து முடிவுக்கு வருவது எளிதாக இருந்ததில் வியப்பில்லை. அவர் புராட்டஸ்டண்ட் தலைவர் கால்வினுடன் தொடர்ந்து கருத்து மோதல் நடத்தியதை

அவரது வாழ்வின் குறிப்பிடத்தக்க நிகழ்வாகக் கூறலாம். புராட்டஸ்டண்ட்களோ, புரையோடிப் போயிருந்த திருச்சபையின் கோட்பாடுகளை மாற்றியமைக்க முன்வரவில்லை. இதன் முடிவு அவரது உயிருக்கே உலை வைத்து விட்டது. அவர் மரணித்து விட்டார். ஆனால் 'தற்கால ஏகத்துவக் கொள்கையின் நிறுவனர்' என்ற முறையில் அவரது நினைவும் அவர் போதித்த தெய்வீக ஒருமைப்பாடும் இன்றும் உயிரோடுதான் இருக்கின்றது.

அவரது காலத்தில் அவரது கொள்கைகளை ஏற்று வாழ்ந்து வந்த ஆதாம் நியூசர் என்பவர், கான்ஸ்டான்டினோபிளில் அப்போதைய முஸ்லிம் தலைவர், பேரரசர் இரண்டாம் சலீமுக்கு எழுதிய கடிதம் ஒன்று ஹைடல் பெர்க் ஆவணக் களரியில் இன்னும் பாதுகாக்கப்பட்டு வருகிறது. ஆதாம் நியூசர் அக்கடிதத்தில், செர்விட்டஸ் போதித்த இயேசு பெருமானின் ஏகத்துவக் கொள்கையை ஏற்று நடந்து வருகையில் எதிர் கொள்ள வேண்டிய பெரும் கஷ்டங்களை விவரித்து மன்னர் சலீமிடம் அடைக்கலம் தேடியிருந்தார். அக்கடிதம் கிறித்தவ மன்னன் ஒருவரின் கையில் சிக்கியதால் ஆதாம் நியூசரையும் அவரது நண்பர்களையும் அவன் சிறையில் அடைத்துவிட்டான். இறுதியில் நியூசரின் நண்பருடைய தலை வெட்டப்பட்டுக் கொல்லப்பட்டார். நியூசர் இறையுதவியால் தப்பிப் பிழைத்து, கான்ஸ்டான்டினோபிள் சென்றடைந்து இஸ்லாத்தை ஏற்றுக் கொண்டு நிம்மதியடைந்தார் என வரலாறு கூறுகின்றது.

பிரான்சிஸ் டேட் (கி.பி.1510 - 1579)

இவர் போலந்து நாட்டிலுள்ள டிரான்சில் வேனியா பகுதியில் கொலோசா நகரில் பிறந்தவர். படிப்பு உதவித் தொகை பெற்று கத்தோலிக்க பாதிரி படிப்பு பயின்றுள்ளார். ஒரு பள்ளியில் ரெக்டராகப் பணியில் சேர்ந்த இவர் பின்னர் புராட்டஸ்டண்ட் சமயத்தை ஏற்றுக் கொண்டார். அப்போது புராட்டஸ்டண்ட்டுகளிடத்தில் திட்டவட்டமான சமயக்

கோட்பாடுகள் எதுவும் இல்லை. ரோமினுள்ள போப் அரசரைப் பின்பற்றுவதானால், நான்கு அல்லது ஐந்து கடவுள்களை நம்ப வேண்டிய நிலை ஏற்படுவதாக அவர் கூறினார். மேலும் டேவிட்டின் கருத்துப்படி இறைவன் ஒருவனே ஆவான்; எல்லாவற்றையும் படைத்தவன் அவனே; யாவருக்கும் தந்தையும் அவனே; அவனைத் தவிர வேறு கடவுள் இல்லை; வேதாகமம் மூன்று கடவுள்களைப் பற்றி எவ்விடத்திலும் போதிக்கவில்லை; மேலும் இயேசு அநாதி காலத்திலிருந்தே (அதாவது ஆரம்பத்திலிருந்தே) சர்வ வல்லமையுள்ள தேவனோடு இருந்து வரவில்லை. இவையே டேவிட்டின் கொள்கைகளாகும்.

இதைக் குறித்து ஐந்து நாட்கள் நடந்த பெரியோர்களின் வாதத்தின் போது இவரது கருத்தே அறுதி முடிவாக இருந்தது. எனவே ஏகத்துவக் கடவுள் கொள்கையைக் கெண்டவர்கள் தம் மனசாட்சிப்படி நடந்து கொள்வதற்கு மன்னரால் ஆணையிடப்பட்டது. டேவிட்டின் புத்தகங்களைத் தீயிட்டு கொளுத்த வேண்டாமென்றும், மக்களைக் கட்டாயப் படுத்தி மதமாற்றம் செய்ய வேண்டாமென்றும் மதகுருமார்கள் ஒரு போப்பைப் போல நடந்து கொள்ள கூடாதென்றும் எச்சரிக்கை விடுக்கப்பட்டது.

இந்த விவாதத்தின் விளைவாக ஏறத்தாழ கொலோசார் நகரம் முழுவதும் டேவிட்டின் போதனையை ஏற்று ஏகத்துவ வணக்கத்தின் பக்கம் வந்து விட்டது. அத்துடன் அடுத்தடுத்துள்ள கிராமப் பகுதிகளிலும் பெரும்பாலோர் முக்கடவுள் கொள்கையை கைவிட்டு விட்டனர். மன்னர் ஜான் காலமான பின்னர் வந்த மன்னர் ஸ்டீபன், முந்தைய அரசின் ஏகத்துவக் கொள்கைக்கு மதிப்பளிக்கவுமில்லை; சகிப்புத் தன்மையுடன் நடந்து கொள்ளவுமில்லை. எனவே ஏகத்துவக் கொள்கையை கைக்கொண்டு நடந்தவர்கள் பெரும் கஷ்டத்திற்கும் நஷ்டத்திற்கும்

உள்ளாயினர். இருப்பினும், டேவிட் தமது பிரச்சாரத்தையோ போதனையையோ நிறுத்தி விடவில்லை.

இந்நிலையில் ரோமன் கத்தோலிக்கர்களுக்கு புதிய மன்னரின் ஆதரவு கிட்டியதால், ஏகத்துவத்திற்காகப் போராடிய இயக்கத்தலைவர்களுக்கிடையில் பிளவு ஏற்பட்டது. டேவிட்டின் நெருங்கிய ஆதரவாளர்கள் கூட மன்னருக்கு அடிபணிந்து கொள்கையைக் கைவிட்டு விட்டனர். மேலும் தமது ஏகத்துவக் கொள்கைக்கு எதிர்ப்பு வலுத்து வந்த நிலையிலும் டேவிட் தமது கொள்கையில் உறுதியாய் நிலைத்து நின்றார். ஆயினும் அவரை எதிர்ப்போர் பிஷ்ப்மார்களின் மாநாடு (Synoid) ஒன்றைக் கூட்டினார். அதில் டேவிட் தமது ஏகத்துவக் கொள்கைக்கு ஆதரவாக நான்கு கருத்துகளை பிஷ்ப்மார்களின் சிந்தனைக்கு படைத்தார்.

1. வானங்களையும், பூமியையும் படைத்தவனாகிய ஒரே தேவனைத் தவிர வேறு எவரையும் வணங்கக் கூடாது என்பது தேவனின் கடுமையான கட்டளையாகும்.

2. சத்தியத்தைப் போதித்த கிறிஸ்து, பிதாவாகிய தேவனைத் தவிர வேறு எவரையும் வணங்கக் கூடாது என்றே போதித்தார்.

3. பிதாவாகிய தேவனுக்கு சத்தியத்துடன் செலுத்தப்படும் வணக்கமே உண்மையான வணக்கமாகும்.

4. கிறிஸ்து போதித்தபடி எனிய முறையில் பிதாவாகிய தேவனையே பிரார்த்திக்க வேண்டும்; கிறிஸ்துவை அல்ல.

இம்மாநாட்டின் விளைவாக அரசின் புறமிருந்தும் பிஷ்ப்மார்களின் புறமிருந்தும் எதிர்ப்பு கிளம்பியதால், டேவிட்டை வீட்டுக் காவலில் வைப்பதற்கு மன்னரின் ஆணை தயாரானது. ஆனால் இதை முன்னதாகவே அறிந்த டேவிட், தம்மால் முடிந்தவரை விரைவாக பல்வேறு தேவாலயங்களிலும்

பொது இடங்களிலும் இயேசுவின் உண்மையான, சரியான போதனைகளை எடுத்துரைத்ததுடன் தாம் விரைவில் சிறைப்பிடிக்கப்பட்ட போவதாகவும் அறிவித்தார். இறுதியில் கைது செய்யப்பட்டு உடல் நலம் குன்றிய நிலையில் ஆயுள் தண்டனையை பரிசாகப் பெற்றார். மலையுச்சியிலுள்ள ஒரு கோட்டையின் இருண்ட அறையில் அடைக்கப்பட்டு, எந்த அளவுக்கு கஷ்டங்களை அவர் அனுபவித்தார் என்பதை இவ்வுலகு அறியாத பரிதாப நிலையில், ஏகத்துவத்திற்காக அவர் உயிர் துறந்தார். கடும் குற்றவாளிகளைப் போன்று யாரும் அறியாத ஒரு புதை குழியில் அவர் புதைக்கப்பட்டார்.

டேவிட் மறைந்து விட்ட போதிலும் அவரது இயக்கம் பல ஆண்டுகளாகத் தொடர்ந்து பணியாற்றியதால், அவரைப் பின்பற்றிய ஏகத்துவவாதிகள் 'பிரான்சிஸ் டேவிட்டின் மதத்தை ஏற்றுக் கொண்டவர்கள்' என்று அழைக்கப்பட்டனர். சிந்தனையுடையோர் டேவிட்டின் பக்கமே நின்றனர். டேவிட்டுக்கு மரணத் தண்டனை வாங்கித் தந்த அவரது நண்பன் கத்தோலிக்கர்கள் மத்தியில் மிகவும் பிரபலமடைந்ததுடன் மன்னரிடத்திலும் உயர் தகுதிகளைப் பெற்றான். அத்துடன் பெரும் செல்வந்தனாகவும் மாறிவிட்டான். ஆனால் அவனது வாரிசாக வந்தவனோ, அவர் சாகும்வரை பொறுத்திராமல் அவரைக் கொன்று அவரது சொத்துக்களைக் கைப்பற்றிக் கொண்டான்.

லிலியோ பிரான்சிஸ்கோ மரியா சோசினி (கி.பி. 1525-1562)

இவர் நீதிபதியாக இருந்ததால், இவரது சட்டப் படிப்பின் அடிப்படையில் எபிரெய மொழியிலும் பைபிளிலும் ஆராய்ச்சிகள் நடத்தி வந்தார். இளம் வயதில் வெனிஸ் நகரைச் சுற்றியுள்ள இதர நகர்களுக்குச் சென்றார். இக்காலத்தில் அந்தப் பகுதியில்

ஓரளவு மத சுதந்திரம் நிலவியது. செர்விட்டஸின் எழுத்துகள் அங்கு பரவியிருந்ததால் அவரது கொள்கைகள் பலரை ஏகத்துவத்தின் பக்கம் ஈர்த்திருந்தது. அவர்களுள் உயர்பதவிப் பெற்றவர்களும் உயரிய அந்தஸ்தை அடைந்தவர்களும் அடங்குவர். செனட் சபையினால் இந்த ஏகத்துவக் கருத்துக்கள் வெளிப்படையாக ஏற்றுக் கொள்ளப்படவில்லையாதலால், இக்கருத்துக்களை ஏற்றுக்கொண்டோர் இரகசியமாகச் சந்திக்கத் தொடங்கினர். கிறித்தவ சமயத்தின் உண்மையை ஆராய்ந்து அறிந்து கொண்டு அதனைப் பரப்புவதும் இயேசுவின் தூய்மையான போதனைகளை மறுபடியும் நிலைநிறுத்துவதுமே அவர்களின் உள்ளார்ந்த நோக்கமாகும்.

தேவன் (கடவுள்) ஒருவனே; இயேசு உண்மையில் ஒரு மனிதனே ஆவார்...

முக்கடவுள் கொள்கையும் இயேசுவின் தெய்வீகத் தன்மையும் புறசமயத்து தத்துவ ஞானிகளால் அறிமுகப்படுத்தப்பட்ட கருத்துக்களே என அவர்கள் தம் ஆய்வில் கண்டறிந்தனர்.

லிலியோ சோசினி சத்தியத்தைத் தேடும் பணியில் பேரார்வத்துடன் தொடர்ந்து தம்மை ஈடுபடுத்திக் கொண்டதன் விளைவாக ஒரு இரகசிய சபை உருவாயிற்று. அதில் 40க்கும் அதிகமான உறுப்பினர்கள் இருந்தனர். அந்த சபை இரகசிய வினசென்சா சமூகம் என இன்றும் வழங்கப்பட்டு வருகிறது. இறுதியில் அந்த இரகசிய சபையைச் சேர்ந்த சில உறுப்பினர்கள் கைது செய்யப்பட்டுக் கொல்லப்பட்டனர். வேறு சிலர் தப்பிச் சென்று மற்ற நாடுகளில் அடைக்கலம் தேடிக்கொண்டனர். அவர்களில் இருவர் இறுதியில் இஸ்லாத்தைத் தழுவினர் என்பதும் ஒரு செய்தி காலம்காலமாக மக்கள் மத்தியில் பரவியுள்ளது. ஓயிட் என்பவர் தமது தொடர் சொற்பொழிவில் இவர்களைக் குறித்து 'அரபு நாட்டுத் தீர்க்கதரிசியைப் பின் பற்றியோர்' எனக் கூறுகிறார்.

இந்த சபை இரகசிய அமைப்பாக இருந்து வருகையில், இதைச் சேராத செர்விட்டசும் புராட்டஸ்டன்ட் தலைவரான கால்வினும் லிலியோவின் கவனத்தைப் பெரிதும் கவர்ந்தனர். லிலியோ முதலில் கால்வினைச் சந்தித்தார்; கால்வின் எந்தவொரு ரோமன்கத்தோலிக்க மத குருவையும் போலவே முரட்டுப் பிடிவாதத்துடன் இருப்பதைக் கண்டு பெருமளவில் ஏமாற்றம் அடைந்தார். இந்த கால்வின்தான் செர்விட்டஸ் கைது செய்யப்படுவதற்கு மூலகாரணமாக இருந்தார் என்ற உண்மையை அறிந்ததும் லிலியோவின் ஏமாற்றம் கடும் வெறுப்பாக மாறியது. அதன் பின்னர் அவர் கால்வினை உதறிவிட்டு செர்விட்டஸின் முன்மாதிரியையே பின்பற்ற லானார்.

1559ல் லிலியோ சூரிச் சென்று தமது கடைசி மூன்று ஆண்டுகளை ஆழ்ந்த படிப்பிலும் ஆராய்ச்சியிலும் செலவிட்டுத் தமது 37ஆவது வயதிலேயே மரணத்தைத் தழுவிக்கொண்டார்.

ஃபாஸ்ட்டோ பாவ்லோ சோசினி (கி.பி.1539-1604)

லிலியோ சோசினியின் மருமகனான இவர் இத்தாலி நாட்டைச் சேர்ந்தவர். இவரது மாமனார் தாம் சேர்த்து வைத்திருந்த அனைத்துக் குறிப்புகளையும் இவரிடம் தந்து விட்டார். இவர் தமது 23ஆவது வயதிலேயே சோசியானஸ் என்ற பெயரில் மிகப் பிரபலமடைத்தவராய் லிலியோவின் வாரிசாக மட்டுமின்றி கேமிலோவின் ஒளிமிக்க ஆய்வுகளுக்கும் செர்விட்டஸின் கண்டுபிடிப்புகளுக்கும் வாரிசாக அமைந்தார். எவ்வாறாயினும் இவரது விலைமதிப்புமிக்க சொத்து, லிலியோ விட்டுச் சொன்ற ஏராளமான கையெழுத்துப் பிரதிகளும் கிறித்தவ சமய ஆராய்ச்சிக் குறிப்புகளுமே ஆகும்.

இளம் வயதில் சியன்னாவில் ஆரம்பக் கல்வியைப் பெற்ற சோசியானஸ் வாலிப

வயதில் லியான்சுக்கும் ஜெனீவாவுக்கும் சென்றார். பின்னர் இத்தாலிக்குத் திரும்பி வந்து பிளாரன்ஸ் சென்று அங்கு இசபெல்லாவிடம் பணியில் சேர்ந்தார். அவளிடமிருந்து இவருக்கு உயர்ந்த பதவியும், சிறந்த கவுரமும் கிடைத்தது. அவளது மரணத்திற்குப் பிறகு இவர் பாஸ்டே நகருக்குச் சென்று அங்கேயே தங்கியிருந்தார். சமயக் கல்வியில் ஆர்வமுள்ளோர் அனைவரின் கவனத்தையும் இவர் தமது கருத்துக்களால் கவர்ந்து விட்டார். தமது பெயரைக் காட்டிக் கொள்ளாமல், ஒரு புத்தகத்தைத் தயாரித்து தனிச்சுற்றுக்கு விட்டார். ஏனெனில் கத்தோலிக்க திருச்சபையின் போதனைகளுக்கு எதிரான கருத்துகளே அப்புத்தகத்தில் இடம் பெற்றிருந்தன. அதன் பின்விளைவுகள் மிகவும் ஆபத்தாக முடிந்து விடுமல்லவா? ஆயினும் அவரது புத்தகம் அரசு மருத்துவராக இருந்தவரின் கைகளுக்குப் போய்ச் சேர்ந்து விட்டது. போலந்தின் ஆட்சியாளர்கள் மத சகிப்புத் தன்மையோடு எவரும் தமது மதக் கருத்துகளை மற்றவர்களோடு பகிர்ந்து கொள்ளவும், திருச்சபையின் கோட்பாடுகளை ஏற்காதவர்கள் பகிரங்கமாகத் தம் கருத்தை எடுத்துரைக்கவும் அனுமதித்திருந்த கால கட்டம் அது. இத்தகு சுமுகமான சூழலில் அரசு மருத்துவர் துணையுடன் தமக்கு விடுக்கப்பட்ட அழைப்பை ஏற்று போலந்து வந்த சோசியானஸ் தைரியமாகத் தமது பெயரிலேயே கத்தோலிக்க திருச்சபையைப் பற்றி பயம் ஏதுமின்றி, எழுதத் தொடங்கினார். இந்நிலையில் அவர் பயமின்றி பாதுகாப்பாக இருந்தாலும், அவரது சொத்துக்கள் அனைத்தையும் இத்தாலிய அரசு கைப்பற்றிக் கொண்டு விட்டது. போலந்துப் பெண் ஒருத்தியை மணந்து, இத்தாலியின் தொடர்பை சுத்தமாக துண்டித்துக் கொண்டார்.

போலந்தின் ஆட்சியாளர்கள் முக்கடவுள் கொள்கையில் நம்பிக்கை வைக்காவிட்டாலும் இருளில் விடப்பட்டவர்கள் போன்று தவித்தவர்களாய் ஒரு சாதகமான, திட்டவட்டமான சமயக் கொள்கையை உருவாக்க தெரியாதவர்களாய் இருந்தனர். சோசியானஸ் ஆட்சியாளர்களுக்கும் சரி, பொது மக்களுக்கும் சரி, மனநிறைவைத் தரும் வகையில் அவர்களின் தேவையை நிறைவேற்றி வைத்தார். அதாவது அவரது மாமாவிலியோவிடமிருந்து பெற்ற சமய அறிவு மற்றும் தாமே ஆராய்ந்து பெற்ற கொள்கை முடிவுகள் இரண்டும் அவரது அறிவுத் திறத்துடன் இணைந்து இயேசுவின் சரியான போதனைகளை போலந்தில் பரவச் செய்தது. விளைவு? அவரது எழுத்துக்கள் திருச்சபையை அவர் மீது கடுஞ்சினம் கொள்ள வைத்து விட்டன.

திருச்சபை அவரை கைது செய்து உயிரோடு தீயிட்டுப் பொசுக்கிவிட உத்திர விட்டதிலிருந்து அச்சபையின் கோபத்தையும் கொடூர இயல்பையும் புரிந்து கொள்ளலாம். எவ்வாறிருப்பினும் பொது மக்களின் பேராதரவு காரணமாக அக்கொடிய தண்டனையிலிருந்து விடுவிக்கப்பட்டு, குளிர்ந்த நீர் மற்றும் ஆழமான நீர்ப்பரப்புகளில் வீசப்படும் தண்டனைகளிலிருந்தும் தப்பித்து இறுதியாக கடலில் வீசப்பட்டார். அவரது உளத்தின்மை காரணமாய் கடலிலிருந்து வெளியேறி 1604 வரை உயிர் வாழ்ந்து, சத்தியத்தைத் தழுவிக்கொண்டது போன்றே மரணத்தையும் தழுவிக்கொண்டார்.

(அடுத்த இதழில் : ஏகத்துவவாதி சர் ஐசக் நியூட்டன். இன்ஷா அல்லாஹ்)

**National Watch Company**

Opposite to Bus Stand  
Somanur, Tiruppur

**Chennai Hardwares**

241, Aroct Road, Chennai 600 026.  
Ph : 2473 5373

## ஆண்டு மாநாட்டின் அருள்கள்

காதியான் ஆண்டு மாநாட்டிற்காக ஹஸ்ரத் ஐந்தாவது கலீஃபத்துல் மஸீஹ் (அய்யதஹுல்லாஹ்) அவர்கள் 27-5-2009 அன்று ஆற்றிய உரையின் சுருக்கம்

தஷஹ்ஹுத், தஅவ்வுஸ் மற்றும் குராஃபத்திஹாவை ஒதிய பிறகு ஹஸ்ரத் ஐந்தாவது கலீஃபத்துல் மஸீஹ் அவர்கள் கூறினார்கள். முதலில் ஒன்றை நான் கூறிக் கொள்கிறேன். காதியானில் இந்த நாட்கள் புயல் காற்று வீசும் காலமாகும். பொதுவாக புயல் காற்றின் விளைவுகள் ஏற்பட்டு விடுகின்றன. தற்போதும் அங்கிருந்து கிடைத்த தகவலின்படி, அங்கு கடும் புயல் காற்று வீசிக் கொண்டிருக்கிறது. ஜல்ஸாவின் (மாநாட்டின்) எஞ்சிய நிகழ்ச்சிகளும் நன்றாக நிறைவு பெறுவதற்காக துஆ செய்யுங்கள்.

(கலீஃபத்துல் மஸீஹ் அவர்களின் இந்தக் கூற்றுக்கு 2,3 நிமிடங்களுக்குள்ளேயே புயல் காற்று முற்றிலும் அடங்கி விட்டது. சூழ்நிலை மிகவும் நன்றாக மாறிவிட்டது. அல்லஹ்துலில்லாஹ்)

தொடர்ந்து கலீஃபத்துல் மஸீஹ் அவர்கள் கூறினார்கள். இந்த நாட்களில் மாநாடு நடைபெறும்போது அதற்கு ஒரு நாள் முன்பு கடுமையான புயல் காற்று வீசியது. இது முதல் அனுபவமாகும். எல்லா ஏற்பாடுகளும் சீர்குலைந்து விட்டன. அல்லாஹ்வின் அருளினால், தன்னார்வத் தொண்டர்களின் தொண்டுகள் மற்றும் துஆக்களினால் சூழ்நிலை நல்லதாகிவிட்டது. மிகச் சிறந்த முறையில் மாநாட்டிற்கான செயல்பாடுகள் நடைபெற்றன. இந்த மாதிரியான (புயல்காற்று வீசும்) சூழ்நிலையில் மாநாடு நடத்துவது இது முதல் அனுபவமாகும். ஆனால் அல்லாஹ், ஹஸ்ரத் வாக்களிக்கப்பட்ட மஸீஹ் (அலை)

அவர்களின் ஜமாஅத்திற்கு கஷ்டமான சூழ்நிலைகள் உருவானபோதெல்லாம் அவன் தனது அருளால் உதவிபுரிந்து வந்திருக்கின்றான்.

தற்போது நடைபெற்றுக் கொண்டிருக்கும் இந்த மாநாடு (2008) டிசம்பர் மாதம் நடைபெற விருந்தது. நான் நவம்பர் மாத இறுதியில் இந்தியாவுக்கு சுற்றுப் பயணம் மேற்கொண்டேன். ஆனால் நீங்களெல்லாம் அறிந்தது போன்று, நான் முதலில் தென்னிந்தியாவுக்கு சுற்றுப் பயணம் மேற்கொண்டேன். அதற்கிடையில் சில சூழ்நிலைகளைக் கருத்தில் கொண்டவாறு, காதியான் மாநாட்டை பிற்படுத்த தீர்மானிக்க வேண்டியது ஏற்பட்டது. மாநாட்டை ஒத்திப் போடுவது பற்றி அல்லாஹ் உள்ளத்தில் எண்ணத்தை போட்டான்.

காதியான் மீது தூய மனம் கொண்ட சிலர், நிலைமை மோசமாக இருந்தாலும் அல்லாஹ் காதியானை தாருல் அமான் (அபயம் அளிக்கும் பூமி) ஆகக் குறிப்பிட்டிருக்கிறான். எனவே இந்த மாநாட்டை ஒத்திப் போட வேண்டாம் என எழுதினர். எப்படியிருந்த போதிலும் இது அவர்களின் உணர்வுகளாகும். தென்னிந்தியா விலிருந்து நான் திரும்பிய பிறகு எண்ணற்ற அஹ்மதிகள் தமது உணர்வுகளை வெளிப்படுத்தினார்கள். அவ்வாறே பாகிஸ்தானிலிருந்து காதியான் ஆண்டு மாநாட்டில் கலந்து கொள்ளவிருந்த அஹ்மதிகளிடமிருந்து உணர்வுப் பூர்வமாக கடிதங்கள் கிடைத்தன. ஆனால் அப்போது இருந்த நிலைமைகளைப் பற்றி நான் இந்தியாவிலிருந்து திரும்பி வந்த பிறகு எனது குத்பாவில் குறிப்பிட்டிருந்தேன். அந்த தீர்மானம் சரியானது என்பதை பிறகுள்ள நிலைமைகள் நிரூபித்துக் காட்டின.

தற்போது மாநாடு நிறைவடைந்து கொண்டிருக்கின்றது. மாநாடு நடத்துவதன் நோக்கம் மற்றும் நமது பொறுப்புகள் பற்றிய சில விஷயங்களை நான் கூறுகிறேன். ஹஸ்ரத் நபிகள் நாயகம் (ஸல்) அவர்கள் ஒரு ஹதீஸில் நம்பிக்கை கொண்டவர்களை மழைநீரை தன்னிடம் ஈர்த்து, விளைச்சலை உயிரூட்டக் கூடிய ஒரு நிலத்துக்கு உதாரணமாகக் குறிப்பிட்டுள்ளார்கள். மேலும் அந்த விளைச்சலினால் மற்றவர்களுக்கும் அருள் கிடைக்கின்றது. ஆக, நம்பிக்கை கொண்டவர்களின் ஜமாஅத் மற்றவர்களுக்கு பயனளிப்பதற்கு காரணமாக அமைகின்றது. ஆண்டு மாநாட்டிற்கு வெளிப்படையாக சிறந்த ஆலிமாக இருப்பவர்கள் (சொற்பொழிவாற்றுவதற்காக) தேர்ந்தெடுக்கப்படுகிறார்கள். திருக்குர்ஆன், ஹதீஸ், ஹஸ்ரத் வாக்களிக்கப்பட்ட மஸீஹ் (அலை) அவர்களின் விளக்கவுரை ஆகியவை எடுத்துரைக்கப்படுகின்றன. இந்த மூன்று நாட்களில் ஒரு தூய்மையான மார்க்க சூழ்நிலை உருவாகிறது.

மாநாட்டின் குறிக்கோள், ஒவ்வொருவரும் தன்னிடம் ஒரு தூய மாறுதலை உருவாக்க முயற்சி செய்ய வேண்டும் என்பதாகும். இன்றைய காலத்தில் நாலாப்புறமும் மனிதன் உலக வேலைகளில் சூழப்பட்டுள்ளான். ஆனால் ஆன்மீக அறிவைப் பெற்றுக் கொள்வதற்காக அதற்கு உரிய முறையில் முயற்சி செய்வதில்லை. ஆனால் எந்த சபையில் அல்லாஹ்வின் பெயர் உயர்த்திக் கூறப்படுகின்றதோ, எந்த சபையில் அமர்வதன் மூலமாக ஹஸ்ரத் நபிகள் நாயகம் (ஸல்) அவர்களின் மீதுள்ள அன்பு, நேசம் பற்றி தெரிய வருகின்றதோ, அத்தகைய பொதுவான சபைகள் அறிவுரைகள் மனிதன் மீது நல்ல தாக்கத்தை ஏற்படுத்துகின்றன. அதிலிருந்து பயன்பெறுவதற்கு காரணமாக அவை அமைகின்றன. இந்த அறிவுரைகளினால்

உயர்ந்த அறிவுத் திறமை கொண்டவர்களும் பயனடைகின்றனர். பொதுவான மக்களும் பயனடைகின்றனர்.

ஒரு நபிமொழியில் உவமையாக இவ்வாறு வருகிறது. அல்லாஹ் ஒரு சபையின் நிலை பற்றி வானவர்களிடம் கேட்டபோது வானவர்கள், நாங்கள் ஒரு சபையிலிருந்து எழுந்து வந்திருக்கின்றோம். அதில் கலந்து கொண்டவர்கள் உன்னைப் புகழ்ந்து கொண்டிருந்தனர். உன்னிடம் துஆ கேட்டுக் கொண்டிருந்தனர் எனக் கூறினர். அப்போது அல்லாஹ், அவர்கள் என்ன கேட்டுக் கொண்டிருந்தனர் என வானவர்களிடம் கேட்டான். அதற்கு அவர்கள், அவர்கள் உன்னிடம் உனது சுவர்க்கத்தைக் கேட்டுக் கொண்டிருந்தனர் என்றனர். அப்போது அல்லாஹ் அவர்கள் எனது சுவர்க்கத்தைப் பார்த்திருக்கின்றனரா? எனக் கேட்டான். இல்லை என வானவர்கள் பதில் கூறினர். அப்போது அல்லாஹ் அவர்களிடம், எனது சுவர்க்கத்தை அவர்கள் பார்த்து விட்டால் அவர்களின் நிலை எப்படி இருக்கும் எனக் கேட்டான். அவ்வாறே வானவர்கள், அவர்கள் உனது பாதுகாப்பை தேடிக் கொண்டிருந்தனர் எனக் கூறினர். எதிலிருந்து பாதுகாப்பு தேடிக் கொண்டிருந்தனர் என அல்லாஹ் கேட்டான். அதற்கு வானவர்கள், அல்லாஹ்வே! அவர்கள் உனது நெருப்பிலிருந்து பாதுகாப்பு தேடிக் கொண்டிருந்தனர் என்றனர். அவர்கள் எனது நெருப்பைப் பார்த்திருக்கின்றனரா? என அல்லாஹ் கேட்டான். இல்லை என வானவர் பதில் கூறினார். அப்போது அல்லாஹ், அவர்கள் எனது நெருப்பைப் பார்த்தால் அவர்களின் நிலை என்னவாகும்? எனக் கூறினான். பிறகு வானவர்கள், அவர்கள், உன்னிடம் மன்னிப்பை வேண்டிக் கொண்டிருந்தனர் எனக் கூறினர். அப்போது அல்லாஹ், நான் அவர்கள் அனைவரையும் மன்னித்து விட்டேன்.

அவர்கள் கேட்டவை அனைத்தையும் அவர்களுக்கு வழங்கிவிட்டேன் எனக் கூறுவான். அப்போது வானவர்கள், இறைவா! அவர்களுடன் ஒரு தவறான செயல்களை செய்பவனும் அமர்ந்திருந்தான் எனக் கூறுவர். அதற்கு அல்லாஹ், நான் அவனையும் மன்னித்து விட்டேன். ஏனெனில் அது எத்தகைய சமுதாயம் என்றால், அத்துடன் அமர்பவர்களும் இறையருளை இழந்து விடமாட்டார்கள் என்று கூறினான்.

எனவே எந்த மாநாடுகள் முற்றிலும் இறைவனுக்காக நடத்தப்படுமோ அவை அல்லாஹ்வின் அருள்களை ஒன்று சேர்த்துக் கொள்பவையாக இருக்கின்றன. அதை நோக்கி செல்லும் ஒவ்வொருவரும் இறையருளைப் பெறுகிறார்கள். ஆனால் அல்லாஹ்வின் திருப்தியைப் பெறுவதற்காக மட்டுமே அவர்கள் கலந்து கொண்டிருக்க வேண்டும். அத்தகைய சபைகளின் மீது பொழிந்து கொண்டிருக்கும் அல்லாஹ்வின் மழையை கற்பனை செய்து கூடப் பார்க்க முடியாது. பிறகு எந்த மாநாட்டைப் பற்றி காலத்தின் இமாமாகிய ஹஸ்ரத் மிர்ஸா குலாம் அஹ்மது (அலை) அவர்கள், இந்த மாநாட்டை சாதாரண மாநாடுகளைப் போன்று கருதாதீர்கள் எனக் கூறியுள்ளார்களோ, அது எந்த அளவுக்கு அருள்களைக் கொண்டதாக இருக்கும்! அதை மனிதன் கற்பனை செய்துகூட பார்க்க முடியாது.

இன்று அல்லாஹ் வழங்கியுள்ள கண்டுபிடிப்புகள் உண்மையில் அல்லாஹ்வின் கடைசி ஷரீஅத்தைக் கொண்டு வந்த நபியாகிய ஹஸ்ரத் முஹம்மது முஸ்தஃபா (ஸல்) அவர்களின் தூதுச் செய்தியை

அன்னாரின் உண்மைப் பேரன்பரான ஹஸ்ரத் வாக்களிக்கப்பட்ட மஸீஹ் (அலை) அவர்கள் மூலமாக முழு உலகத்திலும் பரப்புவதற்காக அல்லாஹ் வழங்கியவையாகும். இதன் காரணமாகத்தான் தொலைதூரத்து நாடுகளில் வாழும் அஹ்மதி முஸ்லிம்களும் காதியானில் நடைபெறும் இந்த மாநாட்டிலிருந்து பயனடைந்து கொண்டிருக்கின்றனர். மேலும் எனது இந்த உரை இலண்டனிலும் காதியானிலும் இரண்டு பக்கமும் நேரடியாக பார்க்கவும், கேட்கவும் செய்யப்பட்டிருப்பது இந்த இணைப்பின் ஓர் அழகிய வடிவமாகும். MTA வின் இந்த அமைப்பை அல்லாஹ் ஹஸ்ரத் வாக்களிக்கப்பட்ட மஸீஹ் (அலை) அவர்களின் ஆதரவிற்காக வெளிப்படுத்தியிருக்கிறான்.

இந்த மாநாட்டை சான்றாகக் கொண்டு, காதியானில் வாழ்பவர்களின் மீதும் மாபெரும் பொறுப்புகள் இருக்கின்றன. நிச்சயமாக இந்த (காதியான்) மாநாட்டைப் பின்பற்றியவாறு முழு உலகத்திலும் மாநாடுகள் நடக்கின்றன. எனினும் காதியானில் நடைபெறுகின்ற மாநாட்டிற்கு ஒரு தனி முக்கியத்துவம் இருக்கின்றது. காதியானின் இந்த மாநாட்டிற்காக உலகம் முழுவதிலுமுள்ள அஹ்மதிகளின் உள்ளங்களில் ஒரு தனி உணர்வு காணப்படுகிறது. இந்த காதியான் மாநாட்டுடன் முழு உலகத்திலுள்ள அஹ்மதிகளுக்கு இருக்கும் தொடர்பு, காதியான் மாநாட்டுப் பணியாளர்களுக்கு அவர்களின் பொறுப்புகளை உணர்த்துகிறது. அவர்களின் முன்மாதிரிகள் எவ்வளவு உயர்ந்ததாக இருக்க வேண்டும்! காதியானுக்கு செல்பவர்கள் அதைக் குறித்த பெரும் சிந்தனைகளுடன்

### Parveen Enterprises

Dealers : Papers, Boards &  
Binding Materials  
Vadapalani, Chennai 600 026.

### M.Rafique & Sons

Exporters And Agents  
U55, 9th St, Anna Nagar, Chennai-40.  
Ph : 2628 1531, Fax : 2628 1532

அங்கு செல்கின்றனர். எனவே நீங்கள் யாருடைய தடுமாற்றத்திற்கும் ஒருபோதும் காரணமாகி விடாதீர்கள்.

காதியான் ஹஸ்ரத் நபிகள் நாயகம் (ஸல்) அவர்களின் உண்மைப் பேரன்பராகிய, அன்னாரின் நிழலாகத் தோன்றிய நபியின் நகரமாகும். உங்கள் சுற்றுப் புறத்தில் இந்த நகரத்தின் புனிதத் தன்மையை நிலைநாட்டுங்கள். இது காதியானில் வாழ்கின்ற ஒவ்வொரு அஹ்மதியின் கடமையாகும். குறிப்பாக, வாழ்க்கையை அர்ப்பணித்தவர்கள் அதன் முக்கியத்துவத்தை உணர வேண்டும்.

இன்று காதியானிலுள்ள அல்லாஹ்வின் அடையாளங்களை பாதுகாக்க வேண்டிய பொறுப்பை அல்லாஹ் காதியானில் வாழும் அஹ்மதிகளின் மீது சுமத்தியுள்ளான். இந்த நகரத்தில்தான் மார்க்கப் பயன் அடைவதற்காக ஹஸ்ரத் வாக்களிப்பட்ட மஸீஹ் (அலை) அவர்கள் ஆண்டு மாநாட்டை அறிவித்தார்கள். இந்த மாநாடு அன்னாரின் மரணத்திற்குப் பிறகும் தொடரவிருந்தது. மாநாடு தொடரவிருந்ததென்றால், பின்னர் இறையச்சத்தின் உயர்ந்த தரங்களைப் பெறுவதும் தொடரும்.

ஓர் அஹ்மதி காதியான் செல்லும்போது அல்லாஹ்வின் அடையாளங்களைக் கண்டு, அவரிடம் ஓர் உணர்வு பிறக்கிறது. அந்த இடங்களில் துஆக்கள் செய்யும்போது ஒரு வேதனையும் உருக்கமும் உருவாகிறது. ஒரு தூய மாறுதலை உணர்கிறோம்.

மேலும் மாநாட்டிற்கு வருவதால் இறைஞானம் அதிகமாகிறது என ஹஸ்ரத் வாக்களிக்கப்பட்ட மஸீஹ் (அலை) அவர்கள் கூறியிருக்கிறார்கள். இந்த வகையில் குறிப்பாக வாழ்க்கையை அர்ப்பணித்தவர்களின் இறைஞானம் முன்னேற்றமடைய வேண்டும். அப்போதுதான் அவர்கள் மற்றவர்களுடைய

இறைஞானத்தின் முன்னேற்றத்திற்கு வழிகோலாக அமைவார்கள்.

இந்த மாநாட்டின் மூலமாக சகோதரர்களின் அறிமுகம் வளரும் என்றும் ஹஸ்ரத் வாக்களிப்பட்ட மஸீஹ் (அலை) குறிப்பிட்டுள்ளார்கள். நம்பிக்கை கொண்டவர்களுக்கு மத்தியில் உள்ள சகோதரத்துவம் மதீனத்து அன்சாரிகளின் தரத்தைப் போன்று இருக்கிறது. இந்த நிலை உருவானால் பிறகு இது மாநாடு அளவில் மட்டும் இல்லாமல், மாநாட்டிற்குப் பிறகும், உலகம் முழுவதிலுமுள்ள அஹ்மதிகளின் உள்ளங்களிலும் நிரந்தரமாக உருவாகிவிடும். எனவே எந்த அளவுக்கு நாம் மாநாட்டு நிகழ்ச்சிகளிலிருந்து பயன் பெறுகிறோம் என நமது உள்ளத்தை சீர்தூக்கிப் பார்க்கவேண்டும். இந்த மாநாடு MTA மூலமாக உலகம் முழுவதிலும் பார்க்கவும் கேட்கவும் படுகின்றது. எனவே எங்கெல்லாம் அஹ்மதிகள் எனது இந்த விஷயங்களைக் கேட்டுக் கொண்டிருக்கிறார்களோ அவர்களும் தம்மை சீர்தூக்கிப் பார்க்க வேண்டும்.

தற்போது ஐரோப்பா, அமெரிக்கா, ஆப்பிரிக்கா நாடுகளிலும் - ஏன் - அரபு நாடுகளிலும் கூட உள்ளங்களைத் திருப்புவதற்கான காற்றை அல்லாஹ் வீசச் செய்துள்ளான். அந்த இறைவன் உண்மையான வாக்குறுதியளிக்கும் இறைவனாவான். ஹஸ்ரத் வாக்களிக்கப்பட்ட மஸீஹ் (அலை) அவர்களுடன் அவன் செய்துள்ள வாக்குறுதிகளை இன்று நாம் நிறைவேறக் காணும்போது நமது ஈமான் அதிகமாகிறது. எதிரிகள் எதிர்ப்பின் காரணமாக ஜமாஅத்தை அழித்து விடலாம் என்ற வீண் முயற்சியில் ஈடுபடுகின்றனர். ஆனால் அவர்களின் வீண் முயற்சிகளுக்கு ஏற்பவே அல்லாஹ் அதிகமான முன்னேற்றங்களை நமக்கு வழங்குகின்றான். எனவே நாம் நமது பொறுப்புகளைப்

புரியவேண்டும். நமது பைஅத் உறுதி மொழியை நிறைவேற்றுவதன் பக்கம் கவனம் செலுத்த வேண்டும்.

ஒரு காலத்தில் இந்தியாவில் நமக்கு எதிர்ப்பு இல்லாமல் இருந்தது. ஆனால் இன்று புதிதாக சேருபவர்களுக்கு - குறிப்பாக ஏழை அஹ்மதிகளுக்கு துன்பங்கள் கொடுக்கப்படுகின்றன. அந்த அஹ்மதிகள் ஷஹாதத்தின் அந்தஸ்தைப் பெற்று விடுகிறார்கள். எவ்வளவு எதிர்ப்புகள் இருந்தாலும், எவ்வளவு சொத்துக்கள் குரையாடப்பட்டாலும், எவ்வளவு உயிர் தியாகங்கள் ஏற்பட்டாலும் கடைசியில் வெற்றி நமக்குத்தான் எழுதப்பட்டுள்ளது. இது ஒருபோதும் மாறாது. ஆனால் ஹஸ்ரத் வாக்களிக்கப்பட்ட மஸ்ஹீ (அலை) அவர்களின் ஜமாஅத்தில் மக்கள் கூட்டம் கூட்டமாக இணையும் அந்த காலத்திற்காக நாம் ஆயத்தமாக இருக்க வேண்டும். இஸ்லாம் அஹ்மதிய்யத்தின் தப்லீக் கடமையை எப்பொழுதும் நினைவிற் கொள்ள வேண்டும்.

அஹ்மதிகளின் எதிரிகளிடமும், அவர்கள் எதிர்ப்பிலிருந்து விலகாமாறு நான் கூறிக் கொள்கிறேன். எல்லா ஆற்றல்களையும் விட அதிக ஆற்றல்களைக் கொண்ட அல்லாஹ்வின் மடியில் நாங்கள் இருக்கின்றோம். அவனே எங்கள் எஜமானனும் உதவியாளனும் ஆவான். இவர்கள் தமது கொடுமைகளிலிருந்து விலகவில்லை என்றால், தமது முடிவினை அவர்கள் கண்டு கொள்வார்கள். மேலும் இறைவன் எங்களின் சிறுபான்மையை

பெரும்பான்மையாக மாற்றிவிடுவான். இஸ்லாம் அஹ்மதிய்யத்தின் அழகிய போதனைகளை உலகத்தில் பரப்பும் பொறுப்பை இறைவன் எங்கள் மீது சுமத்தியிருக்கிறான். இறை ஆதரவுகளின் காற்று வீசத் தொடங்கிவிட்டபோது இப்பணியை நாம் சிறப்பான கவனத்துடன் செய்ய வேண்டும்.

இன்று அருமையான முறையில் தற்செயலாக மே 27-ம் தேதியாகும். இன்றைய நாளிலேயே (2008 மே 27 அன்று) உலகம் முழுவதிலுமுள்ள அஹ்மதிகள் என்னுடன் ஓர் உறுதிமொழி எடுத்துக் கொண்டீர்கள். அந்த உடன்படிக்கையை எப்பொழுதும் நினைவிற் கொள்ளுங்கள். அதில், நாங்கள் ஹஸ்ரத் நபிகள் நாயகம் (ஸல்) அவர்களின் தூதுச் செய்தியை எங்கள் வாழ்க்கையின் கடைசி நொடிப் பொழுதுவரை உலகத்திற்கு எட்டவைத்துக் கொண்டிருப்போம்; கிலாஃபத் தைப் பாதுகாப்போம் என்பதும் இருந்தது. எனவே இன்று ஒவ்வொருவரும் அந்த உறுதிமொழியை பாதுகாக்க வேண்டும். இந்த மாநாட்டை அல்லாஹ் அருளுக்குரியதாகக் குவானாக.

காதியான் ஆண்டு மாநாட்டில் 11 நாடுகளிலிருந்து 6000 பேர் கலந்து கொண்டதாக ஹஸ்ரத் கலீஃபத்துல் மஸ்ஹீ (அய்யதஹுல் லாஹ்) அவர்கள் குறிப்பிட்டார்கள்.

**தமிழில்**

**மவ்லவி O.M. முஸ்ஸம்மில் அஹ்மத் H.A**

### நபி வழி சந்தா விபரம்

ஆண்டு சந்தா - ரூபாய் 80/-

தனி பிரதி - ரூபாய் 7/-

D.D அல்லது காசோலை மூலம் அனுப்புபவர்கள் K.NASIR AHMED என்ற பெயரில் அனுப்பவும்.

மேலும் விபரங்களுக்கு தொடர்பு கொள்க : நிர்வாகி - நபி வழி அஹ்மதிய்யா முஸ்ஸலிம் மிஷன்

11, முதல் பிரதான சாலை, யு.ஐ. காலனி, கோடம்பாக்கம், சென்னை - 600 024. Ph : 2481 7174

## சிறுவர் பகுதி

(சிறுவர்களுக்கு மனனம் செய்யும் ஆற்றல் அதிகமாக இருப்பதால் அப்பருவத்தில் அவர்களுக்கு மார்க்க விஷயங்களை கற்றுக் கொடுங்கள் என மூன்றாவது கலீஃபத்துல் மஸீஹ் ஹஸ்ரத் மிர்ஸா நாவீர் அஹ்மத் (ரஹிமஹூல்லாஹ்) அவர்கள் 1969-ம் ஆண்டு நடைபெற்ற ஆண்டு இஜ்திமாவின போது குறிப்பிட்டார்கள். இதன்படி, சிறுவர்களுக்கு அல்லாஹ்வின் பண்புகள், இஸ்லாத்தின் உண்மைநிலை, ஹஸ்ரத் முஹம்மது முஸ்தஃபா (ஸல்) அவர்கள், ஹஸ்ரத் வாக்களிக்கப்பட்ட மஸீஹ் (அலை) அவர்கள், ஹஸ்ரத் ஈசா (அலை) அவர்களின் மரணம், கத்மே நுபுவ்வத்தின் உண்மைநிலை ஆகியவை பற்றிய அடிப்படையான சான்றுகளை மனனம் செய்ய வைப்பதற்காக அவை இங்கு தொடராக வெளியிடப்படவிருக்கின்றன. பெற்றோரும் தம் சிறுவர்களுக்கு இவற்றை மனனம் செய்ய வைக்குமாறு வேண்டுகிறோம். - ஆசிரியர்)

### அல்லாஹ்

1. அல் ஹம்து வில்லாஹி ரப்பில் ஆலமீன்.அர்ரஹ்மானிர் ரஹீம் மாலிகி யவ்மித்தீன்.

பொருள்: எல்லா உலகங்களுக்கும் இறைவனாகிய அல்லாஹ்வுக்கே எல்லாப் புகழும் உரியது. (அவன்) அவ்வற்ற அருளாளன்: மேன்மேலும் கருணை காட்டுபவன். (அவன்) தீர்ப்பு நாளில் எஜமான். (திருக்குர்ஆன் 1:2-4)

2. குல் ஹுவல்லாஹு அஹத். அல்லாஹுஸ் ஸமத். லம்யலித். வலம்யூலத் வலம் யகுன் லஹுலி குஃபுவன் அஹத்.

பொருள்: நீர் கூறுவீராக. அல்லாஹ் ஒருவனே. அல்லாஹ் தேவைகள் அற்றவன்; அனைவருக்கும் அவன் தேவையானவன். அவன் எவரையும் பெறவில்லை; அவன் எவராலும் பெறப்படவுமில்லை. அவனது பண்புகளில் அவனுக்கு இணை எவருமில்லை. (திருக்குர்ஆன் 112:2-5)

3. அல்லாஹு லாயிலாஹ இல்லாஹுலி அல் ஹய்யுல் கய்யூம்

பொருள்: அல்லாஹ் - அவனைத் தவிர வணக்கத்திற்குரியவன் வேறு யாருமில்லை. அவன் என்றென்றும் உயிருடன் இருப்பவன். (தானாகவே) நிலைத்திருப்பவன். (மற்றெல்லாவற்றையும்) நிலைத்திருக்கச் செய்பவன். (திருக்குர்ஆன் 2:256)

4. இன்னல்லாஹு அலா குல்லி ஷய்யின் கதீர்.

பொருள்: நிச்சயமாக அல்லாஹ் எல்லாவற்றின் மீதும் ஆற்றல் மிக்கவன். (திருக்குர்ஆன் 2:110)

5. குவல்லாஹுல் காலிகுல் பாரிவுல் முஸவ்விரு லஹுல் அஸ்மாவுல் ஹுஸ்னா.

பொருள் : அவனே அல்லாஹ் படைப்போன். ஆக்குவோன். எல்லா வற்றிற்கும் அவற்றின் நிலைக்கேற்ப வடிவமைப்போன் ஆவான். மிகச் சிறந்த பண்புப் பெயர்கள் அவனுக்கே உரியன. (திருக்குர்ஆன் 59:25)

If undelivered please return to:

முகவரி : நிர்வாகி - **நபி வழி**  
**அஹ்மதிய்யா முஸ்லிம் மிஷன்**

11, முதல் பிரதான சாலை, யு.ஐ. காலனி,  
கோடம்பாக்கம், சென்னை-24. Ph : 24817174

Printed & Published By : **K. NASIR AHMED**  
From: No.11, First Main Road, U.I. Colony,  
Kodambakkam, Chennai-24. Ph : 2481 7174.  
Editor : **O.M. MUZZAMMIL AHMAD.**  
Printed at : **Script Printers**, Periyar Pathai  
Choolaimedu, Chennai - 600094.